

L-HAJJA f'Għawdex

€2

Mejju 2011

* LEHEN L-GHAWDXIN GHAL 66 SENA *

Nru. 928



Din ir-rivista giet mogħtija
minn Joe Scicluna
Mejju 2012
18.7.476


**“Salvaw il-familja
u tkunu salvajtu lis-soċjetà”**

- Beatu Ġwanni Pawlu II

Meta kien fostna sena ilu l-Papa

BENEDITTU XVI

kellimna ċar biżżejjed:



“ *Intom għandkom tkunu kburin li pajjiżkom jiddefendi t-trabi mhux imweldin u jhegġeg ħajja familjari stabbli billi jgħid ‘LE’ għall-abort u għad-divorzju. Jiena nhegġigkom biex iżzommu din ix-xhieda kuragġuża għall-qdusija tal-ħajja u għall-ħarsien taż-żwieġ u tal-ħajja familjari, għal soċjetà b’saħħitha.* ”

Valletta Waterfront, 18 t’April 2010

“Min ma jaċċettax it-tagħlim tal-Knisja, m’għandu l-ebda dritt jissejjaħ Kattoliku.”

L-Isqof Nikol Cauchi, 23 ta’ Marzu 1999

“LE” GĦAD-DIVORZJU... DEJJEM!

IL-HAJJA f'Ghawdex

L-Ewwel Hargá f'Gunju 1945

Hargá nru. 928

Mejju 2011

Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 2579
Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistgarru l-kittieba
m'humieq neċessarjament daww
tal-Bord Editorjali.

f' din il-hargá

Editorjal • 3

Il-Hajja fid-Djoċesi • 4

X'għidilna l-Isqof • 6

Kummentarju (1) • 7

X'ghadda minn għalina • 8

Riflessi • 14

Dwar Ghawdex fil-Gurnali • 15

Anniversarju (1) • 16

Kummentarju (2) • 17

Kummentarju (3) • 18

Riflessjoni Biblika • 20

Kummentarju (4) • 22

Kummentarju (5) • 24

Dawl għall-Hajja • 26

DOKUMENTAZZJONI

Kif Niftakar lill-Isqof Cauchi • 28

Snajja Qodma (40) • 30

Ftit Fatti u Kummenti • 32

Kummentarju (6) • 34

Għext fil-Mandragġ (8) • 37

Passiġġata Biblika (64) • 38

Ghawdex Qabel ir-Ritratti (35) • 40

Ghawdex 300 sena ilu (193) • 41

Xhieda Nisranija • 42

Ghawdex "On-Line" (29) • 43

Anniversarju (2) • 44

Tieqa fuq l-Ambjent (28) • 46

Apprezzament • 48

Mix-Xena Sportiva • 49

Qaddisin u Festi f'Ghawdex (5) • 50

Ritratti: Hajr lil Dun Anton Sultana, Charles Spiteri, Joseph Zammit, Richard Grech, Ted Attard, Kurja ta' l-Isqof, Parroċċi u Kunsilli Lokali t'Ghawdex.

Qoxra: Il-Familja hija s-sinsla ta' soċjetà f'saħħiha. Hajr lil "Familjakana".

Editorjal

Wara l-Kampanja tar-Referendum

Il-kampanja li għaddejjja favur id-divorġju għandha l-fatt li kompliet iġġibna wiċċ imb wiċċ mar-realtà iebsa li għal hafna żmien, is-soċjetà Maltija lill-familja haditha "for granted". Hafna drabi, il-familja rrispettajnieha biss bil-kliem sabih u l-klixejiet.

Il-gvernijiet serrħu rashom (u għandi nifhem ukoll il-kuxjenza) li d-diffikultajiet tal-familja solvew hafna minnhom billi waddbu għalihom il-flejjes fil-baġits – "children's allowance", "marriage grants" u tnaqqis fit-taxxa tal-income. Imma, mbaġhad, l-edukazzjoni fl-iskejjel kemm kienet u kemm qed tkun indirizzata biex it-tfal jitravwu fil-valuri u biex jidraw jiehdu impenn fit-tul u jonorawh akkost ta' sagrificcju personali? Jew hemm fl-iskejjel tagħna żbilanċ kbir bejn it-taħriġ fl-għarfien u l-hiliet u dak fil-valuri, l-aktar daww li jrawwu relazzjoni xierqa bejn raġel u mara? X'sar minnha dik l-idea tal-Iskola tal-Maternità li darba konna nisimghu biha hawn Ghawdex? Forsi xi hadd ikklassifikaha bhala xi kuncett fundamentalista? Għandna biżżejjed legiżlazzjoni biex fuq il-post tax-xogħol jinstabu sistemi li jagħtu ċans lill-koppja jkun flimkien u ma' uliedhom? Għaliex għandu jkollna sitwazzjonijiet fejn, bhall fl-arloġġ tal-kukù, xhin tidhol hi mix-xogħol johroġ hu għax-xogħol u viċeversa?

Il-komunità nisranija f'pajjiżna wkoll għandha x'tixtarr. Tabilhaqq li l-Knisja ma tehdix milli titkellem u tfigger is-sbuhija u l-beneficcji tal-valuri insara tal-familja. Imma mqar it-tagħlim fil-knisja fl-omeliji tal-Hadd madwar l-artal tal-Mulej – ukoll meta jitwassal b'mod effettiv – huwa f'it wisq f'paragun ma' dak li "il-knisja tad-dar" tixrob madwar l-artal tat-televiżjoni li jagħti qima lill-konsumiżmu li jaf jirnexxi għax ikun "sexed up".

Bhala komunità nisranija kemm ngħollu lehinna quddiem l-ispekulazzjoni li tisfrutta bil-belli liri lill-koppji żgħażaġh li jixtiequ jkollhom dar fejn jibdw il-familja? Jew forsi kieku nipprotestaw ikun hemm min jakkużana li qed naghmlu l-bsaten fir-roti tal-ekonomija? Kemm qed jinghata tagħlim lill-miżżewġin żgħażaġh, biex fiċ-ċirkostanzi soċjali tal-lum, huma jkun lesti li jahfru u jinħafu aktar milli kienu disponibbli jagħmlu dan il-ġenerazzjonijiet ta' qabilhom?

Wara din il-burraxka ta' propaganda favur id-divorġju, xi hadd jista' jasal biex jikkonkludi li fiż-żmien li qed ngħixu, żwieġ li jirnexxi hu fula f'qargħa. Dan hu ferm 'il bogħod mir-realtà tal-fatti. Imqar fis-soċjetà, hekk imsejha "post-moderna", in-nisa u l-irġiel kuntenti fiż-żwieġ tagħhom huma l-maġġoranza. Dawn huma daww li jaraw fiż-żwieġ impenn deġġiem, jahdmu kuljum biex isostnu r-relazzjoni ta' bejniethom, jagħtu hin u attenzjoni lil xulxin u lill-familja. Lesti li jagħdru u ma jgibuhix bi tqila biex jahfru lil xulxin. Fuq kollox ma tonqosx fihom il-fiducja f'Alla. Għal dawn, il-familja saret l-ankra ta' hajjithom, għaliex l-inbid taż-żgħożija għalihom inbidel fl-ilma tal-hajja.

Hemm ukoll, naturalment, miżżewġin imdejqa fl-istat tagħhom li għażlu li jibqgħu flimkien minħabba t-twemmin tagħhom, it-tradizzjoni familjari jew minħabba uliedhom. Lil dawn ukoll il-familja tista' tissorprendihom b'waqtiet ta' hena liema bhalla – hena li tiġġarrab biss fl-ambjent familjari. Wara kollox, x'uħud minn dawn tal-aħħar x'aktarx jifhmu aħjar kliem il-Mulej lid-dixxipli meta qalulu li jekk wieħed ma jistax "itellaq lil martu, ma jaqbilx tiżżewweġ." Għal dan, il-Mulej wieġeb: "Mhux kulhadd jifhem din il-kelma, imma daww li hu mogħti lilhom." (Mat.19:11).

Joseph W. Psaila
jwpsaila@melita.com

www.gozodiocese.org

Il-*Hajja* fid-*Djoċesi*



migbura minn Gabriel Gauci u Charles Spiteri



Għal kull stazzjon familja minn kull Parroċċa Għawdxija imxiet ma' Mons Isqof billi għarret il-fjakkoli.

Via Sagra Djoċesana

Nhar il-*Hadd* 10 t'*April*, bħala parti mill-mixja tar-Randan li d-*djoċesi* t'*Għawdex* kienet qed tagħmel, saret iċ-*ċelebrazzjoni* tal-*Via Sagra Djoċesana* fuq l-*għolja* t'*Għammar*, fejn it-triq tas-salib hija mmarkata b'14-il statwa mnaqqxin fl-irham. Din is-sena t-tema tal-*Via Sagra* kienet dwar l-*istat* tal-familja Maltija. Il-kummentarji u t-talb għal kull stazzjon ġew miktuba minn Mons. Isqof Mario Grech. Tul it-triq, fil-*preżenza* ta' Mons. Isqof, il-kulleġġ tal-kappillani u diversi saċerdoti u reliġjużi oħra, koppja minn kull parroċċa għarret is-salib u l-fjakkoli fil-mixja bejn stazzjon u iehor, filwaqt li għadd ġmielu ta' għaqdiet reliġjużi u lajċi hađu sehem fit-talb u l-kant. Wara li ntemmet il-*Via Sagra*, il-*għemgħa* ngabret fl-anfiteatru li hemm fuq l-*għolja* sabiex tingħata l-barka sagramentali mill-Isqof. Qabel il-barka, Mons. Grech qara talba għall-familja Maltija, bl-*interċessjoni* tal-Papa Ġwanni Pawlu II (li ġie ddikjarat beatu fl-1 ta' Mejju) miktuba minn Dun Renato Borg u bbażata fuq l-*omelija* li kien għamel l-*istess* Papa quddiem is-Santwarju ta' Pinu fl-1990. Ir-riflessjonijiet u t-talb ta' din il-*Via Sagra* saru mbagħad f'diversi parroċċi u postijiet oħra f'Malta u l-*Għawdex* tul il-*jiem* tal-*Ġimgħa* Mqaddsa.

Attivitajiet tal-KDŽ tul ir-Randan

Il-Kummissjoni Djoċesana Żgħażaġh tul iż-*żmien* tar-Randan ressqet diversi proposti ta' talb u riflessjoni għaż-*għażaġh* Għawdxin. Fost dawn kien hemm l-*eżerċizzji*

għall-*istudenti* u l-*haddiema* żgħażaġh Għawdxin li joqogħdu Malta. Dawn saru mit-Tnejn 4 sal-*Ġimgħa* 8 t'*April* fil-kappella tal-Università ta' Malta u tmexxew mill-Isqof Mario Grech. Ta' min jgħid li kien hemm *attendenza* tajba hafna. Saret ukoll *Via Sagra* djoċesana għad-diversi gruppi taż-*għażaġh* li jiltaqgħu fil-parroċċi jew ċentri oħra. Din saret fuq l-*Għolja* t'*Għammar*, nhar is-Sibt 16 t'*April*, fejn kien preżenti wkoll Mons. Isqof. Barra minn hekk, tul wiehed mill-*weekends* tar-Randan, Dun Joseph Bajada, kappillan tal-Fontana, mexxa tlett *ijiem* ta' talb u riflessjoni fuq il-Kelma t'Alla għal numru ta' żgħażaġh ġewwa d-dar tal-irtiri Manresa.

Il-Parroċċa tal-Fontana tagħlaq 100 sena!



Il-*Hadd* 27 ta' Marzu kien jum speċjali għall-parroċċa tal-Fontana għaliex propju mitt sena qabel, l-Isqof Ġwanni Marija Camilleri kien waqqaf il-knisja tal-Qalb ta' Ġesù bhala knisja parrokkjali. L-Isqof Mario Grech, flimkien mal-kappillan Dun Joseph Bajada, il-kleru u l-parruċċani, iċ-*ċelebra* quddiesja sollenni ta' radd

il-*hajr* lil Alla għal dawn il-mitt sena tal-parroċċa. Ha sehem il-*Chorus Urbanus* taht it-*tmexxija* ta' Mro. John Galea. Wara l-quddiesja l-Isqof kixef lapida tal-okkażjoni u qasam kejk li ntbagħtet parti minnu f'kull dar fil-parroċċa.

L-Għid il-Kbir

Iċ-*ċelebrazzjonijiet* tal-Għid il-Kbir laħqu l-qofol tagħhom il-*Hadd* 24 t'*April*, b'*purċissjonijiet* bil-vara ta' Kristu Rxoxt f'hafna mill-Parroċċi tad-Djoċesi Għawdxija, bis-sehem tal-Baned kif ukoll bl-*għoti* tal-figolli lit-tfal.

Il-manifestazzjonijiet li saru filgħodu, kienu jinkludu dawk maħruġa mill-Knisja Bażilika ta' San Ġorġ, bis-sehem tal-Banda La Stella; mill-Knisja Bażilika tan-Nadur, bis-sehem tal-Banda Mnarja; mill-Knisja Parrokkjali ta' Kerċem, bis-sehem tal-Banda San Girgor; mill-Knisja Bażilika ta' Marija Bambina, fix-Xagħra,



L-*istatwa* ta' Kristu Rxoxt tidher hierġa mill-Knisja Bażilika tan-Nadur. Manifestazzjoni li tmexxiet mill-Arcipriet, Mons. Jimmy Xerri.

bis-sehem tal-Banda *Victory*; mir-Rotunda tax-Xewkija, bis-sehem tal-Banda Prekursur u mill-Knisja Katidrali, bis-sehem tal-Banda *Leone*.

Filgħaxija saru manifestazzjonijiet fiż-Żebbuġ bis-sehem tal-Banda Santa Marija; fil-Qala bis-sehem tal-Banda *Ite ad Joseph* u fil-Fontana bis-sehem tal-Banda *La Stella*. Saret ukoll manifestazzjoni simili li harget mill-Knisja tal-Madonna tal-Karmnu fix-Xlendi, bis-sehem tal-*Jacksons Pipe Band*.

Magħmudija ta' żewġ adulti f'Sibt il-Għid

Din is-sena, il-velja tal-Għid fil-Katidral kienet wahda ftit differenti mis-soltu għaliex din kienet tinkludi fiha il-magħmudija ta' żewġ adulti. Dawn huma żewġ nisa barranin: Nastasia Moodley u Princess Christine Ayopele, li wara xi żmien iġixu f'Għawdex talbu sabiex jirċievu l-magħmudija u hekk isiru Nsara. Kif inhu mitlub anki mill-liġi tal-Knisja, dan ir-rit sar mill-Isqof Mario Grech, li wara li għammidhom, għamlilhom ukoll il-Griżma tal-Isqof u qarbinhom għall-ewwel darba. Waqt il-velja kien hemm ukoll il-magħmudija ta' żewġ trabi. Intant, fil-Katidral saru wkoll iċ-ċelebrazzjonijiet l-oħra kollha tat-tridu tal-Għid immexxija mill-Isqof, u l-quddies ta' Hamis ix-Xirka filgħodu li fiha ha sehem il-parti l-kbira tal-kleru djoċesan. Il-funzjoni tal-Ġimgha l-Kbira kienet imxandra fuq One Tv.


Wirja dwar Ġwanni Pawlu II fis-Seminarju

Fl-okkażjoni tal-beatifikazzjoni tal-Papa Ġwanni Pawlu II, li saret nhar il-Hadd 1 ta' Mejju għewwa Pjazza San Pietru, l-Aħwa Hbieb tas-Seminarju ħadu ħsieb itellgħu wirja fis-sala tas-Seminarju biex ifakkru r-rabta bejn dan il-Papa u Għawdex. L-Aħwa Hbieb tas-Seminarju huma grupp ta' familji li taht id-direzzjoni tar-Rettur Dun Daniel Xerri jorganizzaw laqgħat ta' talb għall-vokazzjonijiet u s-seminaristi, kif ukoll attivitajiet ta' għbir ta' fondi b'riżq is-seminarju. Din il-wirja li organizzaw kienet tinkludi diversi oġġetti marbutin maż-żjara ta' Ġwanni Pawlu II f'Għawdex f'Mejju 1990. Fost affarijiet oħra kien hemm il-paramenti sagri li libes waqt il-konċelebrazzjoni f'Ta' Pinu, is-sedja li qagħad bilqiegħda fuqha, xi affarijiet li uża meta żar is-seminarju, għadd għmielu ta' ritratti ta' din iż-żjara, kif ukoll numru ta' pitturi u affarijiet marbuta miegħu miġbura minn artisti u kollezzjonisti Għawdxin. Waqt il-wirja kien hemm ukoll għaddej b'mod kontinwu filmat li jfakkur iż-żjara ta' Ġwanni Pawlu II f'Għawdex. Din il-wirja giet miftuħa mill-Isqof Mario Grech nhar il-Hadd 17 ta' April fil-preżenża ta' whud fost l-oghla awtoritajiet ċivili Għawdxin.

Għaċ-ċerimonja tal-ftuħ kienu preżenti wkoll il-Ministru għal Għawdex Giovanna Debono, l-eks-speaker Anton Tabone u mistednin speċjali oħra, flimkien ma' għadd ta' hbieb u benefatturi tas-Seminarju.

Ġwanni Pawlu II: il-Papa li seraq il-qlub

Fid-diskors tiegħu tal-okkażjoni Mons Isqof tkellem fuq l-imhabba li l-Papa Ġwanni Pawlu II kellu lejn il-familja. Huwa fakkar dak li kien qal dan il-Papa meta żar lil Għawdex fis-26 ta' Mejju 1990, waqt l-Ewkaristija li kien iċċelebra quddiem is-Santwarju tal-Madonna Ta'



Pinu: *"Today, Malta's families must still rely upon Mary's motherly protection and care, as they face new challenges to the fulfilment of their vital mission to individuals and all society! In God's plan, the family is where children learn what it means to be responsible individuals and members of a larger community, where they first encounter the virtues of unselfish love and self-sacrifice, and where they first come to understand the mystery of God's love as it is expressed in the love of their parents. Since the family is the 'first and vital cell of society', the spiritual health of its families will always be the fundamental measure of a society's strength. May the families of Malta and Gozo never hesitate to look to Mary, the Mother of the Holy Family of Nazareth and the Mother of all mankind in the order of grace, as a sure guide amid life's challenges and trials!"*

Il-Wirja, li giet organizzata mill-Aħwa Hbieb tas-Seminarju baqgħet miftuħa sal-Hadd 24 ta' April.

Book your wedding with CVC...
because we are different !

.....

Digital Photography Guest Book
Traditional Album Digital Wedding Album
Broadcast Video Production

.....

CVC
citadel video communications
audiovisual productions
www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936

PRODUCERS OF AWARD WINNING GHAWDIX KLUB ZMERALDIZIJA MALTA LA FANTAZIA SERRAVALLE GOZO

CVC wedding

X'għidilna Mons. Isqof Mario Grech:

“Il-ġid komuni u l-ħarsien ta’ żwieġ deġġemi”

Sintesi tal-omelija ta’ Mons Isqof Mario Grech waqt il-quddiesa li ċelebra fi Pjazza Indipendenza, ir-Rabat, Għawdex, fl-okkażjoni tat-tifkira tad-Duluri tal-Verġni Marija, il-Ġimgħa 15 ta’ April 2011.



Id-Duluri ta’ Marija bdew dakinhar meta s-Sinedriju ta l-kundanna tal-mewt lil Kristu fuq il-pretest li għamel Kajfa: li aħjar imut bniedem wiehed għall-poplu u mhux jinqered il-ġens kollu. Kieku llum Kajfa kien jikkundanna lil Kristu f’isem il-“ġid komuni”!

Huwa fatt li waħda mill-isfidi li qed ikollha tħabbat wiċċha magħha s-soċjetà tagħna llum hija x’inhu l-ġid komuni. Dan huwa rifless fid-diskussjoni li għaddejja dwar jekk iż-żwieġ għandux ikun deġġemi jew le.


Mizura legali li tmur kontra l-permanenza taż-żwieġ hija azzjoni kontra l-ġid komuni. Soċjetà li tassew trid iġġib ’il quddiem il-ġid komuni ma tistax tittraskura d-dmir etiku li thares il-familja li sserraħ fuq iż-żwieġ. Għaliex iż-żwieġ u l-familja jagħmlu parti mill-ġid komuni.

Il-ġid komuni ma jfissirx gabra ta’ hwejjeġ tajba flimkien; anqas ifisser is-somma tal-ġid individwali. Il-ġid komuni mhuwiex il-ġid tal-individwi kkunsidrati fihom infushom, imma l-ġid tal-individwu li jinsab f’nisġa ta’ relazzjonijiet. Il-ġid komuni huwa magħmul minn dawk il-kundizzjonijiet soċjali li jgħinu biex kemm il-gruppi soċjali kif ukoll l-individwi li jiffurmaw dawn il-gruppi, jirnexxilhom jilħqu l-għanijiet veri tagħhom. Hija verament ħasra li f’isem il-ġid komuni hemm min jistenna li s-soċjetà għandha torganizza ruħha b’mod li kull xewqa jew aptit tal-individwu għandhom isibu l-protezzjoni tagħhom.

Il-veru ġid komuni jitlob rispett lejn kull persuna li għandu jkollha dik il-libertà biex twettaq is-sejha naturali tagħha. Min-natura tiegħu l-bniedem huwa magħmul biex jidhol f’relazzjoni ma’ persuna tas-sess divers li huwa jhobb. Aktar ma din ir-relazzjoni tkun stabbli u permanenti aktar tkun relazzjoni awtentika, sinifikattiva u effettiva. L-aqwa espressjoni ta’ din ir-relazzjoni hija l-familja mibnija fuq iż-żwieġ. Ma jkunx pass li jgħib ’il quddiem il-ġid komuni meta l-persuna ma tkunx mghejjuna twettaq dan il-bżonn. Il-ġid tal-persuna jintlaħaq jekk ikun imħares il-ġid tar-relazzjoni fil-hajja tal-familja.

Il-ġid komuni jitlob li fis-soċjetà jkun hemm qağħda soċjali tajba li tiffavorixxi li ċ-ċittadin jagħraf u jwettaq dawn l-aspirazzjonijiet tiegħu. Ma jkunx kontribut għall-ġid komuni jekk il-qafas soċjali tagħna, flok ma jimbotta u jsostni liċ-ċittadin jilħaq dawn il-valuri, jfjixklu u jagħmlu aktar dgħajfef. Hekk leġizlazzjoni favur id-divorzju, flok ma tgħin liċ-ċittadin jistinka biex jibqa’ jikkura ż-żwieġ u l-familja, tagħtih il-possibbiltà biex imur kontra l-istess ġid komuni.

Il-ġid komuni jitlob li jkun hemm ordni soċjali ġust billi jkunu rrispettati d-drittijiet fundamentali tal-persuna. Mhux kull xewqa tal-bniedem hija dritt. Billi l-bniedem jgħix f’soċjetà f’relazzjoni mal-oħrajn, l-istess eżerċizzju tad-drittijiet personali tiegħu mhux assolut imma huwa għandu jagħti kas tad-drittijiet tal-oħrajn. **Wiehed għandu dritt li jagħmel l-għażliet tiegħu, imma jekk dan ikun mizzewweġ u għandu l-familja, id-drittijiet tiegħu jitqiesu f’konfront mad-dmirijiet tiegħu lejn il-familja u s-soċjetà.**



Il-ġid komuni jinkludi “ġid” li qatt ma jista’ jiġi nnegożjat, lanqas f’isem il-magġoranza! Fost dawn hemm id-dritt għall-hajja f’kull ċirkostanza, ir-rispett lejn id-dinjità tal-persuna, il-libertà reliġjuża – li tinkludi d-dritt li wiehed ikun jista’ jesprimi b’kull mezz it-twemmin tiegħu sakemm dan ma jkunx ta’ periklu għall-ordni pubbliku – , il-familja mibnija fuq iż-żwieġ bejn raġel u mara. Meta dan il-pedament jitqieghed fis-sod, is-soċjetà jkollha l-garanzija li valuri ohra importanti jibqgħu mħarsa.


Huwa dmir tal-Istat li jħares u jgħib ’il quddiem il-ġid komuni tas-soċjetà ċivili, taċ-ċittadini u tal-istituzzjonijiet fi hdañu, inkluża l-istituzzjoni taż-żwieġ u l-familja. Fuq kolloxx huwa dmir taċ-ċittadini li jagħtu s-sehem tagħhom biex joktor u jkun imħares il-ġid komuni.

L-imħabba lejn in-nazzjon hija ċentrali għalina ċ-ċittadini Nsara. Ma nistgħux ma ninteressawx ruħna fil-ġrajniet ta’ ġensna. Anzi s-sens tagħna ta’ nazzjon għandu jsuqna biex, imdawlin mit-tagħlim ta’ Kristu u konvinti mill-verità li jgħallimna Kristu, bħalma hija l-verità dwar iż-żwieġ u l-familja, **huwa dmir tan-Nisrani li ma jagħzix li jkun assenti fid-dibattitu u fid-deċizzjonijiet li tagħmel is-soċjetà, imma jwieġeb għas-sejha li qed issirli biex jagħti sehmu halli pajjiżna jibni fis-sod u jgħib ’il quddiem il-ġid komuni, ukoll billi ma jagħmilx għażliet li jistgħu jimminaw l-istess ġid komuni.**

Kummentarju (1)

Familja jew Divorzju?

“Għal min jemmen Alla ħalaq iż-żwieġ u l-familja mhux id-divorzju”



kitba ta' **DUN ANTON DIMECH**

Epidemija gravi attakkat lis-soċjetà tagħna: il-mentalità divorzista. Kulhadd jitkellem dwar id-divorzju kif jaf u jifhem hu jew kif jaqbillu. Għall-inqas kulhadd jammetti li għandna problemi serji fl-iktar istituzzjoni qaddisa u fundamentali tas-soċjetà – il-familja. Imma d-divorzju huwa l-medicina għal din il-marda?

Id-diskussjonijiet tmexxew minn żewġ ambjenti ewlenin – l-Istat u l-Knisja. Dan bir-raġun għaliex l-Istat huwa responsabbli mill-poplu bħala soċjetà li trid tkun imħarsa mit-taħsir soċjali – u hawn għandu problemi kbar x'jieħu ħsieb. Allura jara l-familja marida bħala biċċa ksir ir-ras għall-ordni soċjali li bħala konsegwenzi jkollha taħsir ta' kull xorta. F'dan il-kwadru saru hafna diskussjonijiet u ħarġu ideat kultant xejn inkuraġġanti. Jidher li hawn hafna rjus li jqisu lill-bniedem, individwu jew kollettiv, bħal magna ta' produzzjoni u numru f'kollettività. Qisek għandek merħla nagħaġ tqis kull waħda x'tiswa għalik jew għall-merħla. Mingħajr ma jindunaw ibaxxu lilna ċ-ċittadini u jagħtuna valur skont kif jaqbel lillhom, kemm nikkontribwixxu għall-pajjiż fl-ekonomija, kultura, edukazzjoni, saħħa, sigurtà... Din il-linja ta' ħsieb twassal biex 'il quddiem il-mentalità popolari taċċetta l-abort, l-ewtanasje u anki r-razziżmu. (*Van Gestel*) Il-pajjiżi ewropej jagħtuna xhieda biżżejjed.

Min-naħa l-oħra l-Knisja żammet leali lejn il-missjoni tagħha li tara fil-bniedem ix-xbieha t'Alla. Kull individwu, aktar u aktar familja għandha ruħ li telqet minn u hija indirizzata lejn Alla. Dan juri kemm huwa importanti li kull individwu jsib fil-familja d-dinjità li tassew tixraqqu minkejja d-diffikultajiet u l-problemi li jkollu jħabbat wiċċu magħhom fil-hajja. La tista' tittratta lill-bniedem bħala animal soċjali biss u lanqas bħala xi anġlu bla ġisem u relazzjonijiet soċjali. Trid tqisu shiħ kif inhu.

Wara dawn iż-żewġ kunsiderazzjonijiet xotti xotti, nixtieq inkun Prattiku u nistaqsi : “X'ser nagħmlu?”


Smajt jitkellem fil-ftuħ tas-sena pastorali f'Palermo f'Ottubru li għadda lill-Prof. Giuseppe Savagna dwar il-problemi li għandha l-Knisja llum fi Sqallija. Huwa ammetta li l-ġlieda kontra d-divorzju hija ġlieda kontra marda soċjali u morali u huwa ferm diffiċli llum tirbahha. Irsista li jekk irridu nirbhu jeħtieġ nibdew minn isfel. Tipprova tghin u tfejjaq il-ħsara li tkun saret, iżda hemm bżonn niffurmaw l-imħuħ taż-żgħar. Huwa rsista biex tingħata formazzjoni tajba u titkabbar il-mentalità fit-tfal u ż-żgħażaġh dwar xi jfisser iż-żwieġ, kemm hi sabiħa l-familja hienja, x'jeħtieġ biex ikollok familja kuntenta, il-valuri fil-hajja biex meta jikbru ma johlom b'divorzju.



Anzi dan lanqas għandu jissemma' bla bżonn qisu kien xi haġa assoċjata maż-żwieġ. **Għal min jemmen Alla ħalaq iż-żwieġ u l-familja mhux id-divorzju.** B'din is-sistema nkunu qegħdin niffurmaw xitel li ma jimradx bil-virus, mhux inbixxu u nikkuraw il-marid.

Jien naqbel hafna ma' din l-idea u nixtieq li xi darba naraw lill-ikbar istituzzjonijiet ta' pajjiżna, jiġifieri l-Istat u l-Knisja, jaħdmu flimkien bil-mezzi kollha li għandhom biex jagħtu lil Malta żgħażaġh li jemmu fihom infushom u fil-familja tajba. Nafu li dan huwa fl-interess ta' kulhadd. Għandna skejjel sekondarji fejn insibu x-xitel tas-soċjetà. Bi sforz ġenwin – mhux hafif – flimkien jista' jsir hafna f'dan il-kamp. Nistgħu ngawdu mill-hidma formattiva tas-Socjetà tal-Museum li, għall-grazzja t'Alla għandha rabtiet kbar mat-tfal tagħna li jattendu bl-eluf għal-lezzjonijiet regolament. Għalhekk nittama li xi darba naraw lil dawn it-tliet istituzzjonijiet kbar jaħdmu flimkien u bl-għajjnuna ta' organiżmi laterali nneħħu mill-imħuħ il-kelma 'divorzju' u ndaħħlu l-aspetti sbieħ tal-familja Maltija. Ix-xandir għandu responsabbiltà enormi x'jerfa' quddiem is-soċjetà Maltija u quddiem Alla.

X'għadda minn għalina



Kronaka Ghawdxija minn Charles Spiteri


Jum l-Ewropa



Fl-okkażjoni ta' Jum l-Ewropa, nhar is-Sibt 30 t'April, fi Pjazza San Frangisk, ir-Rabat, ittellgħet attività li kienet iddominata mill-partecipazzjoni ta' studenti Ghawdxin li jattendu l-iskejjel tad-drama u tal-mużika f'Għawdex li taw wirja mżewqa ta' teatru, żfin u mużika b'bixra Ungeriza. Dan minhabba li din is-sena l-Ungerija għandha l-Presidenza tal-Unjoni Ewropea. Barraminhekk, partecipanti żgħar li jattendu ċ-Centru Ghawdxin tal-Arti u l-Artiġanat Wistin Camilleri f'Għajnsielem, ipprezentaw tpingijiet u karikaturi tat-tfal li kienu qed jipparteċipaw fl-attività li għamlu dak il-hin huma stess. Kienu esebiti wkoll tpingijiet li kienu għamlu qabel dwar xi jfisser għalihom Jum l-Ewropa.

Il-programm kien jinkludi wkoll żfin mill-gruppi folkloristiċi Astra u Aurora, żfin mic-Central Academy of Dance u attivitajiet mill-Victoria Scouts Group li fost l-ohrajn bnew torri, saju u għamlu dimostrazzjonijiet ta' hiliel li jitgħallmu waqt it-tahriġ.

Għal din l-okkażjoni kien hemm ukoll il-Kap tar-Rappreżentanza tal-Kummissjoni Ewropea f'Malta William Martin u l-Kap tal-Uffiċċju tal-Parlament Ewropew f'Malta Julian Vassallo. Apparti l-Kummissarju Ewropew John Dalli, l-Ministru għal Ghawdex Giovanna Debono u l-Assistent Parlamentari fi hdan il-Ministeru għal Ghawdex Frederick Azzopardi.



Żjara ta' korteżija mill-Ambaxxatur Amerikan



Mix-xellug għal-lemin Swor Stella Spiteri, Swor: Rose Oliveri, l-Ambaxxatur Amerikan, Swor Elsa Gretter u Swor Antoinette Pace

Prof. Douglas W. Kmiec, Ambaxxatur għall-Istati Uniti tal-Amerika fil-gżejjer Maltin, għamel żjara ta' korteżija lill-komunità tas-Sorijiet Sależjani, fid-dar tagħhom fir-Rabat, Għawdex, nhar is-Sibt 30 t'April.

L-Ambaxxatur Douglas iltaqa' ma' Swor Rose Oliveri li hi ukoll mill-Istati Uniti tal-Amerika u li issa ilha tgħix mal-komunità tas-sorijiet għal dawn l-aħħar 48 sena, jgħifieri sa mill-bidu tat-twaqqif tal-komunità Sależjana f'Għawdex.

Il-Professor Douglas żar ukoll ir-Respite Centre f'Għajnsielem fejn gie milqugh u mdawwar mad-dar mid-Direttur Mons Emanuel Curmi u l-Assistent tiegħu Dun Michael Galea.

Maltin jattendu attività tal-Ġimgha Mqaddsa




Maltin iżuru ċ-Ċena li kien hemm fil-MUSEUM tas-Subien tan-Nadur.

Bosta Maltin laqgħu l-istedina li saret mill-Uffiċċju tal-Kultura u attendew għall-attivitajiet li ġew organizzati partikolarment biex gruppi ta' Maltin iżuru l-gżira ta' Għawdex matul il-ġimgha li wasslet għal festa tal-Ġhid il-Kbir. Saru żjajjar f'diversi postijiet fejn kien hemm wirjiet sagri kif ukoll knejjes fejn kienu esposti settijiet ta' statwi li jintużaw f'purċissjonijiet matul dan iż-żmien tas-sena.

Wahda mill-attrazzjonijiet partikolari kienet serata ta' drawwiet tradizzjonali antiki relatati mal-Ġimgha Mqaddsa. Din bdiet permezz ta' rikostruzzjoni taċ-ċerimonja li kienet issir l-Erbgħa tat-Tniebri ġewwa l-Kappella ta' San Ġużepp fiċ-Ċittadella. Wara harġet purċissjoni li għaddiet mis-

sqaqien dojoq taċ-Ċittadella li kienu illuminati minn fjakkoli u li fiha hađu sehem nisa lebsin għonienel u faldetti suwed, tfal lebsin żimbarri li ġarrew slaleb żgħar u xemgħat kif ukoll irġiel iġorru ktajjen penitenzjali. Din li bdiet bhala sinjal ta' penitenza minn Għawdxin li rnexxielhom jehilsu mill-iskjavitù hija drawwa li nżammet maż-żmien u għadha tagħmel parti mill-purċissjonijiet tal-Ġimgha l-Kbira li jsiru f'Għawdex.



Purċissjoni fiċ-Ċittadella

L-attività ntemmet ġewwa ċ-Centru tal-Kultura u l-Arti fiċ-Ċittadella fejn Anton F. Attard tkellem dwar drawwiet u tradizzjonijiet marbuta mal-Ġimgha l-Kbira f'Għawdex. Dan kien jinkludi tagħrif dwar riti u prattici reliġjużi flimkien ma' oħrajn popolari fosthom ikel u helu tradizzjonali. Dawk prezenti setgħu jduqu tipi ta' ikel bhal ma huma qassatat u torot tal-ful kif ukoll il-qagħqa tal-appostli u l-figolla. Ġie servut ukoll kafè bit-taċċi tal-qronfol li hu wkoll speċjalità tradizzjonali.

Wirjiet tal-Ġimgha Mqaddsa



Ġesù marbut mal-kolonna. Xogħol ta' Michael J. Cutajar Zahra, li kien esebit f'wahda mis-swali tal-wirjiet, fi Pjazza San Frangisk.

Sadanittant numru ieħor ta' Maltin u Għawdxin kisbu biljetti biex jipparteċipaw fit-tieni attività li saret nhar il-Ġimgha l-Kbira filgħodu. Il-wirjiet u knejjes magħżula f'din it-tieni rotta kienu n-Nadur, ix-Xagħra, ix-Xewkija, iż-Żebbuġ, San Lawrenz u ġewwa l-Belt Victoria.

L-Għaqda Għawdxija Dilettanti tal-Ġimgha l-Kbira fi żmien tant għażiż għalina l-insara, żmien tar-Randan, il-Ġimgha l-Kbira u l-Ġhid il-Kbir, organizzat Wirja dwar il-Ġimgha l-Kbira f'wahda mis-swali tal-Ministeru għal Għawdex.

F'din il-wirja li nfetħet uffiċjalment mill-Ministru għal Għawdex, Giovanna Debono, nhar is-Sibt 19 ta' Marzu, hađu sehem numru t'artisti Għawdxin li esebixxew statwi li jirrakkontaw il-Passjoni ta' Kristu kif ukoll xi pitturi u oġġetti oħra sagri marbutin ma' dan iż-żmien għażiż tas-sena.

Wiehed seta' jara gandlieri tat-tubru mislufa għall-okkażjoni mill-Patrijiet tal-Knisja ta' San Frangisk, tar-Rabat, Għawdex; pittura ta' Manwel Farrugia; purċissjoni tad-duluri, xogħol maħdum minn Paul Muscat; artal minjatura armat għall-Ġimgha l-Kbira tal-Kanonku Joe Cardona min-Nadur; statwetti li jirrapprezentaw is-seba' duluri ta' Ommna Marija ta' Anthony Said; statwi ta' Joe Cutajar Zahra u ta' Michael J. Cutajar Zahra; il-ġrajja tas-salvazzjoni, pasturi minn La Bottega di Melchiorre, bini tas-sett minn Jamie Camilleri li

joqgħod Marsalforn; Kurċifiss maħdum ġewwa l-belt ta' Lecce, l-Italja, aktarx fil-bidu tas-seklu 20. Il-materjal użat hu kartapesta u terrakotta.

Din is-sena wkoll l-Għaqda Dilettanti tal-Ġimgha l-Kbira, iproduċiet kartolina filatelika, f'edizzjoni limitata ta' 100. Din il-kartolina gġib it-timbru tal-Posta tal-Belt Victoria u tiġi ttimbrata f'Ras ir-Randan. Kull sena l-kartolina tiġi ddisinjata minn George Vella mir-Rabat, Għawdex. L-artisti illi x-xogħol tagħhom deher fuq dawn il-kartolini



Mejda tal-apostli mtellgħa mill-abbatini tal-Parroċċa fil-kmamar li hemm taht il-Knisja Parrokkjali tal-Munxar.

mibgħuta lilu minn oħtu s-Soru Franġiskana Josephine Curmi, li għal diversi snin kienet mal-komunità Franġiskana fis-Santu Sepulkru. Għamilna żjara ukoll fil-kmamar ta' taht il-Knisja Parrokkjali tal-Munxar, fejn kien hemm ukoll għall-wiri mejda tal-apostli mtellgħa mill-abbatini tal-Parroċċa flimkien ma' numru ta' vari ta' Paul Curmi u pitturi tal-abbatini Glenn Curmi u Goran Vella.

Wiehed ma jistax ma jsemmix ukoll il-Mejda tal-Appostli bi stil originali Lhudi u statwa *life size* ta' Kristu fl-Aħħar Ċena, mill-aħwa Marlon u Ray Cassar, f'garaxx fi Triq id-Dejqa, ir-Rabat; wirja ta' ogġetti relatati mal-Ġimgha Mqaddsa fl-*annex* tal-Knisja Parrokkjali taż-Żebbuġ; Mejda tal-Appostli u wirja ta' ogġetti sagri fil-Każin tal-Banda Santa Marija, fi Triq il-Knisja, Żebbuġ; Il-Golgota, rappreżentazzjoni figurattiva tal-Għolja tal-Kalvarju li kienet għall-wiri fiċ-Ċentru tal-Vokazzjonijiet, wara l-Bażilika tax-Xagħra; il-Golgota, rappreżentazzjoni figurattiva tal-Għolja tal-Kalvarju bi statwetti tal-passjoni, fl-*annex* tal-Knisja ta' San Franġisk, fi Pjazza San Franġisk, ir-Rabat; wirja oħra tal-Ġimgha Mqaddsa, b'numru ta' statwetti tal-passjoni, f'Dar Lehen il-Belt Victoria, Pjazza San Ġorġ, ir-Rabat; wirja oħra din id-darba fil-Każin tal-Banda San Ġużep t'Għajnsielem; iċ-Ċena tas-Sinjur fil-Qasam tal-MUSEUM Subien, in-Nadur u oħra mtella' mill-Għaqda Armar Triq Diċembru 13. Rajna wkoll mejda tal-apostli mtella' mill-grupp tal-Vokazzjonijiet u Abbatini tal-Katidral, fil-Kappella ta' Santa Barbara, fi Triq Bieb l-Imdina, iċ-Ċittadella u Gan Ahaba (Ġnien l-Imħabba), rappreżentazzjoni tal-Ġnien tal-Ġetsemani permezz ta' pjanti u arrangamenti ta' fjuri minn Noel Formosa, fil-*Banca Giuratale*, fir-Rabat; il-Golgota b'rappreżentazzjoni figurattiva tal-Għolja tal-Kalvarju bi statwetti tal-passjoni, fiċ-Ċentru tal-Vokazzjonijiet, wara l-Knisja Parrokkjali ta' San Lawrenz u l-Aħħar Ċena, Mejda tal-Appostli fl-Oratorju fil-Knisja Parrokkjali tax-Xewkija.

Kunċert u tiżjin ta' monument



Fl-okkażjoni tal-Beatifikazzjoni tal-Papa Ġwanni Pawlu II, il-Fondazzjoni JP2, nhar il-Hadd l-1 ta' Meju, tellgħet Kunċert ta' Mużika Sagra, fil-Knisja Parrokkjali tas-Salvatur, fl-Għasri, bis-sehem tat-Tenur Aldo Busuttill akkumpanjat mill-Orkestra taż-Żgħażaġh *University Junior College Orchestra*, taht id-direzzjoni ta' Mro Manuel Pirota.

Sadattant nhar l-Erbgħa 4 ta' Meju, fis-Santwarju Nazzjonali tal-Madonna Ta' Pinu, Mons Isqof Mario Grech, mexxa ċelebrazzjoni ta' radd il-ħajr għall-Beatifikazzjoni tal-Papa Ġwanni Pawlu II.

Il-Monument li jfakkar iż-żjara pastorali tal-Qdusija Tiegħu l-Papa Ġwanni Pawlu II f'Għawdex nhar is-Sibt 26 ta' Meju 1990, nhar il-Hadd li għadda, l-1 ta' Meju, ġie mżejjen b'għadd ta' fjuri u b'xemgħa min-nies devoti. Il-Monument li jinsab fi triq imsemmija għall-istess papa, ġie inawgurat nhar is-26 ta' Meju, 1991.

Kamp tal-Ghid



Il-*Victoria Scout Group* għamlu l-kamp tal-Ghid tagħhom mis-Sibt 23 sat-Tlieta 26 ta' April fid-Dwejra. Madwar 90 *Cub, Scout, Venture Scout* u *leaders* attendew dan il-kamp. Mistieden speċjali għal dan il-kamp kien Dave Clements, lider tal-*Medehamstede Explorer Scouts*, Peterborough, l-Ingilterra. Fi tmiem il-kamp is-Sur Clements li hu habib antik tal-grupp Ghawdxi gie mahtur membru onorarju tal-*Victoria Scout Group*. Din hija l-ewwel darba li nghatat din il-hatra.

Matul il-kamp ta' erbat ijiem saru zjarat miċ-*Chief Scout* u ċ-*Chief Commissioner* tal-Assoċjazzjoni tal-*Scouts* ta' Malta, Kenneth De Martino u Leslie Bonnici rispettivament kif ukoll mill-kappillan tal-Assoċjazzjoni, Dun Anton Briffa, OFM. Grupp ta' *Scouts* Germaniżi li kienu qed joqogħdu fil-kwartieri tal-*Scouts* fir-Rabat ukoll qattgħu xi hin il-kamp.

Puttinu Mixja



Il-*Fun Walk for Puttinu*, inizjattiva li hadu l-impjegati tal-Isptar Ġenerali ta' Ghawdex b'kollaborazzjoni mal-Kumitat ta' *Puttinu Cares* f'Ghawdex, il-Ħadd 1 ta' Mejju, wara nofsinhar, wasslet biex komplew jingabru fondi b'risq *Puttinu Cares*, l-organizzazzjoni li tghin u tappoġġja lil dawk morda bil-kanċer u l-familjari tagħhom.

Giovanna Debono Ministru għal Ghawdex u Frederick Azzopardi, Assistent Parlamentari fi hdan il-Ministeru għal Ghawdex ingħaqdu mal-partecipanti għal din il-mixja li bdiet mill-entrata prinċipali tal-Isptar Ġenerali ta' Ghawdex. Dawn kienu jinkludu numru ta' haddiema li jahdmu f'kull qasam tal-isptar.

Apprezzament u Awguri

Nhar it-Tlieta 12 t'April, sar riċeviment ta' apprezzament u awgurju ad unur tal-Maġistrat Anthony Ellul. It-trattament gie organizzat mill-amministrazzjoni tal-Qorti t'Ghawdex. Riċentement il-Maġistrat Ellul gie promoss għas-sedja ta' Imhalled fil-Qrati Superjuri ta' Malta wara li kien ilu għal erba' snin Maġistrat fil-Qrati ta' Ghawdex sa minn meta ingħata din il-kariga. Waqt l-attività sar diskors tal-okkażjoni minn avukat anzjan, Dr. Grazio Mercieca, filwaqt li l-Maġistrat wiegħeb għalih. Lejn it-tmiem, Dr. Joseph Ellis, f'isem il-korp legali t'Ghawdex, ta rigal ta' tifikira lill-Maġistrat. Għal din l-attività kien hemm prezenti membri tal-istaff tal-Qorti mmexxija mid-Direttur, Dr. Mary Debono-Borġ, kif ukoll il-parti l-kbira tal-avukati prattikanti Ghawdixin.



Uhud minn dawk prezenti għal-laqgħa ta' apprezzament lill-Maġistrat Anthony Ellul.


25 karozza Porsche misjuqa minn ġurnalisti u chefs Taljani

Minn nhar is-Sibt 30 ta' April sa nhar it-Tlieta 3 ta' Mejju, 19-il karozza tal-marka Porsche misjuqa minn ġurnalisti promettenti Taljani kienu qed jiskopru t-territorju Ghawdx. Il-Kunsill Lokali tar-Rabat Ghawdex flimkien mat-Teatru Arena del Sole ta' Bologna daħal għal dan il-proġett fejn grupp ta' ġurnalisti u *chefs* promettenti mir-Reġjun tal-Emilia Romagna telqu minn Bologna isuku dawn il-karozzi lussużi fil-vjaġġ tagħhom lejn Malta u Ghawdex.

L-iskop ta' dan il-vjaġġ kien li dawn il-ġurnalisti u *chefs* Taljani jiskopru t-territorju Ghawdx kemm permezz tal-kultura u kemm permezz ta' ikel misjur minn prodotti tipiċi Ghawdxin. Dan għamluh billi żaru uħud mir-restoranti ewlenin ġewwa Ghawdex, kif ukoll għamlu żjajjar f'postijiet bħal *Magro Foods*, *David's Bakery* fejn ingħataw dimostrazzjoni ta' kif tinhema l-hobża Maltija u l-Istitut għall-Istudji Turistiċi fejn ix-*chefs* Taljani għamlu dimostrazzjoni lill-istudenti.

Din kienet okażjoni wkoll għal dawk kollha dilettranti tal-karozzi fejn dawn serew ta' spetaklu għar-residenti Ghawdxin f'diversi lokalitajiet.

Ix-*chefs* Taljani għażlu l-prodotti Ghawdxin sabiex dawn jiġu esportati lejn Bologna fejn imbagħad dawn ix-*chefs* ser isajru bil-prodotti Ghawdxin flimkien ma' prodotti ġejjin minn Emilia Romagna f'dik li tissejjaħ *Serata di Gola* u *Dopo Teatru degli Chef*. Żewġ studenti Ghawdxin ser ikunu preżenti fis-*Serata di Gola* ġewwa Bologna fejn ser ikunu qed jassistu lil *chefs* Taljani.



Uħud mill-karozzi Porsche f'Ghawdex

100 sena mit-twelid tal-Professur Ġużè Aquilina



Nhar is-7 t'April 1911, tweled fir-raħal ċkejken tal-Munxar, Ghawdex, Ġużè Aquilina. Hu ha l-ewwel edukazzjoni tiegħu fl-iskola primarja Ta' Sannat. Il-Professur Aquilina kien il-bniedem li hadem bis-sħiħ u stinka biex l-ilsien Malti jikseb il-ġieħ u r-rikonoxximent li jixraq meta f'Malta kien hawn il-Kwistjoni tal-Lingwa. Hu għamel isem lil din il-gżira ċkejna t'Ghawdex fejn halla partrimonju rikk ta' xogħlijiet u studji letterarji u lingwistiċi. Għal din ir-raġuni, il-Kunsill tal-Istudjanti fl-iskola Primarja Ta' Sannat fil-Kulleġġ t'Ghawdex ha l-inizjattiva biex flimkien mal-istaff tal-iskola jittella' programm f'ġieħu nhar il-Ġimgħa 8 t'April 2011.

Preżenti għal din iċ-ċerimonja kien hemm bint Ġużè Aquilina, is-Sinjura Helen Galea Bonavia u r-raġel tagħha, qraha ohra fosthom il-Kanċillier Mons. Salv Debrincat, is-Sindku tal-Munxar is-Sur Joseph Sultana, is-Sindku ta' Sannat is-Sur Philip Vella, l-Arċipriet mill-Parroċċa ta' Sannat Dun Tarcisio Camilleri, il-Kappillan mill-Parroċċa tal-Munxar Dun Michael Said, Mr Carmel Cachia, Kavallier Joe M. Attard, Ex kapijiet tal-iskola ta' Sannat fosthom Michael Camilleri u Francis Mercieca, il-Kap tal-iskola s-Sur Saviour Portelli, l-Assistenti Kapijiet Dame MaryAnne Zammit u S-Sinjura Victoria Cassar, il-Kunsill tal-Istudjanti, Staff flimkien mal-klassijiet tat-Tielet, ir-Raba', il-Hames u s-Sitt Klassi u studenti mill-*Special Unit*.

Għal din l-okkażjoni tqassmu *bookmarks* bħala tifkira bil-ġhajna ta' EkoGhawdex fi hdan il-Ministeru għal Ghawdex, speċjalment is-Sur Tony Zammit u s-Sinjorina Silvana Sultana. Il-kor tal-iskola kanta l-Innu tal-iskola u "Inti Djaman" taħt id-direzzjoni tal-ġhalliema tal-mużika. Wara ttellgħet *play* qasira "Laqgħa mal-Professur" minn xi tfal tas-Sitt Sena u bl-ġhajna tal-istaff. Intweriet Prezentazzjoni b'ritratti u intervisti li saru ma' żewġ anzjani mill-Munxar, Carmel Bajada u Salvinu Mercieca, u li għadhom jgħożžu fil-memorja tagħhom xi tifkiri ta' Ġużè Aquilina. Din il-Prezentazzjoni kienet mhejjija minn xi membri tal-Kunsill tal-Istudjanti flimkien mal-ġhalliema tal-PSD u l-ġhalliem tal-ICT. Il-Kav. Joe M. Attard qara Sunett li kiteb hu stess dwar il-Professur Aquilina. Tkellem ukoll is-Sur Carmel Cachia, koordinatur tas-sugġett u għalliem tal-Malti li qanqal interess fost l-istudenti u staff. Kif spicċa d-diskors



intweriet preżentazzjoni b'ritratti antiki minn hajjet Ġuże Aquilina. Fl-aħħar u mhux l-inqas il-Kunsill tal-Istudjanti haseb ukoll biex itella' esebizzjoni bix-xogħlijiet u ritratti tal-Professur, kif ukoll xogħlijiet ta' riċerka mill-istudenti tar-Raba', il-*Hames* u s-*Sitt Sena*.

Harga Edukattiva għall-Istudjanti



Il-Programm *Hands On Farming*, fi hdan il-Kulleġġ Edukattiv t'Għawdex, nhar il-*Hamis* 5 ta' *Mejju*, organizza hargha edukattiva għall-istudenti tal-*Iskejjel Primarji fil-Wied* ta' *Dahlet Qorrot*, fin-*Nadur* li huwa wied mill-isbaħ fejn ix-xogħol tal-bidwi Għawdexi jintegra tajjeb hafna mal-ambjent naturali ta' dan il-post. Din il-mixja kellha l-għan li teduka l-istudenti u tghinhom jifhmu aktar il-kuncett *Fco-Għawdex* jiġifieri kif l-iżvilupp sotenibbli jista' jimxi id f'id man-natura u l-ambjent. Ix-xogħol tal-bdiewa f'dan il-wied tista' tghid ma hassar xejn mis-sbuħija naturali tiegħu.


Waqt il-mixja l-istudenti setgħu jidentifikaw u jaraw mill-qrib pjanti u siġar indigeni bħas-siġar tal-*Harrub (Carob)*, il-*Bruka (Tamarisk)*, siġar tač-*Ċipress*, u pjanti bħas-*Saghtar*, iz-*ziju (Lesser buckthorn)*, *Erika (Med. Heath)* u hafna oħrajn. F'dan il-wied barra milli hemm hafna raba saqwi li jissaqqa permezz tal-*imtiehen tar-riħ*, hemm ukoll numru ta' għelieqi bis-siġar tač-*ċitru mdawra bil-qnieneč tradizzjonali tal-qasab* li jservu ta' ilqugh kontra ir-riħ.

Il-mixja bdiet mil-bidu tal-wied u baqgħet sejra sal-bajja ta' *Dahlet Qorrot*. Waqt li kienu neżlin l-istudenti twaqqfukem il-darba biex jingħataw tagħrif, ikunu jistgħu jiehdu notamenti u ritratti ta' dawn il-pjanti u siġar *Malta*.

F'Santa Luċija

Bħala parti mill-programm tan-*Net Working* tal-*EDEN*, nhar il-*Erbgħa* 6 ta' *April*, il-Komunità ta' *Santa Luċija* flimkien mal-*Fundazzjoni Ta' Klula* laqgħu lir-rappreżentanti ta' destinazzjonijiet minn madwar l-*Ewropa* li f'dawn l-aħħar snin ġew dikjarati mill-*Unjoni Ewropea* bħala *European Destinations of Excellence*. Mal-wasla tagħhom f'Għawdex huma ttieħdu ġewwa l-lokalità tan-*Nadur* u wara għač-čena fil-*Pjazza ta' Santa Luċija*. Din l-attività kienet mżewqqa minn kant u għana offrut mill-*Astra Folk Group*.

Il-lokalitajiet li rebħu dan l-*award* huma n-*Nadur* u *Santa Luċija* f'Għawdex u l-*Mellicha* u l-*Isla f'Malta*.



Open Day fil-Qala



L-Istitut għall-Istudji Turistiċi fil-*Qala* fetah għal pubbliku bejn in-nofs siegħa ta' wara nofsinhar u s-sitta ta' filgħaxija, il-*Hadd* 17 t'*April*. Dawk li żaru dan il-post ipparteċipaw fi żjajjar madwar l-Istitut filwaqt li ngħataw ukoll informazzjoni fuq korsijiet li għaddejjin bħalissa u oħrajn li ser jibdwu minn *Ottubru* li ġej. Ir-restorant tal-istitut intuża bħala kafetterija fejn l-istudenti attwali servew ikel li ppreparaw huma stess



ĠITA FL-ITALJA TA' FUQ

20-27 ta' Lulju

Inżuru: VENEZIA-PADOVA-RIMINI-URBINO
FAENZA-S.MARINO-RAVENNA-BOLOGNA
BL-UŻU TA' HOTEL WAĦDA 4 STAR
Bi Breakfast, Pranzu u Čena Buffet
Flimkien max-xorb ma' kull ikla

PELLEGRINAGĠ FL-ART IMQADDSA

7-15 ta' Settembru

B'Animatur Spiritwali Patri Frangiskan
Inżuru: BETLEHEM-GERIKO-KANA-BETANJA
TABOR - NAZARET-KAFARNAHUM ecc.
Bi Breakfast, Pranzu u Čena Kuljum

Iktar Tagħrif m'għand l-Organizzatur
PAUL M. CASSAR, 60 Triq Vajringa, Victoria
Tel.21551004-79021033

Jum l-Omm

Mejju huwa x-xahar tal-Madonna; Mejju huwa wkoll ix-xahar li matulu nfakkru Jum L-Omm. Ta' kull sena ahna niddedikaw Jum lil dik il-kreatura tant għażiża u maħbuba li gābitna fid-dinja, rabbietna bl-ikbar għożża u mġn jaf x'għamlet sakemm ratna mmiddu l-ewwel passi tagħna! Mhux biss, imma wara li rabbietna, baqgħet issus warajna lesta dejjem biex tgħinna nterru fost tant hotob u tlajja li toffriela l-hajja ta' madwarna.

Ta' dan kollu ahna nħossuna xejn grati lejha?! Ta' dan kollu ahna niringrazzjawha xejn?! Dwar dan xtaqt niehu spunt minn pubblikazzjoni mensili, "Il-Ħbieb Isejhu" li johorġu l-membri tal-Museum tan-Nadur (Qasam subien). L-istorja li ser nirrakkontalkom iġġib l-isem "Kellhom minn tal-ħmir". Araw x'jidhrilkom minnha!

Marija kienet armla li tħobb b'imħabba kbira lit-tliet uliedha subien. Tbakkar u tishar biex ma jkun jonqoshom xejn.

It-tfal kienu ħawtiela. L-għelieqi tagħhom dejjem mimlija ġid. Wara nofstanhar xogħol fir-raba' kienu jiġu lura d-dar, jintasbu mal-mejda u jieklu dak li ommhom tkun hejtitilhom. U l-istess kienu jagħmlu fil-għaxija.

Iżda darba, meta l-ulied waslu għall-ikla ta' nofs inhar, flok ikla shuna bħas-soltu, sabu biss ftit tiben mqiegħed f'kull platt li kien hemm fuq il-mejda!

"Ma, mela ħsibtna ħmir!" staqsa l-kbir b'ton iebes.

"Ħsibt li għandkom minn tagħhom għax dawk jieklu li tpoġġilhom quddiemhom u qatt ma jħossu li għandhom iroddu ħajr lil min iqegħidulhom quddiemhom. U billi intom qatt ma tgħiduli xejn wara li tieklu, ħsibtkom bħal ħmir...tikkuntentaw bit-tiben."

Ħrafa...iżda b'taġhlima reali. Kemm ulied jersqu lejn il-mejda, jieklu u jtitilqu 'l barra bla ma jindinjaw jgħidu grazzi jew prosit lil ommhom! Kulhadd jiehu gost b'kelma ta' radd il-ħajr. Ħlas zġhir għal tant sigħat ta' xogħol.

Għax x'jiswa li f'Jum l-Omm nagħtuha rigal sabih, imbagħad ma nurux apprezzament għal hidmietha tul is-sena!

Tassew li l-Omm iktar tapprezza xi kumment sabih u f'waqtu milli xi oġġett materjali li žmien u jgħaddi

u jintesa ma' tant oħrajn. Kemm ahna neqsin minn dawn il-kumpliementi li ma jiswewx u la flus u lanqas tbatija biex tllissinhom imma kemm ihennu l-qalb ta' min jismagħhom!

Žgur li mhemmx qalb ikbar minn tal-Omm. Din dejjem lesta biex tagħder, thenn u taħfer lil uliedha. Fiha, minn naħa l-oħra, l-ulied isibu l-kenn, il-faraġ u s-serħan. F'waħda mill-poeżiji tiegħu, it-tabib Rużar Briffa jistqarr u jsaħħaħ dan il-ħsieb. Hu ma jridx ikidd lil ommu bin-niket u d-dwejjaq tiegħu, iżda għandha jid jid ikoħħi biex isib il-hena tiegħu. U għalhekk fl-aħħar strofa tal-poeżija tiegħu 'Lil Ommi', nisimgħuh jgħidilha:

Aħjar hekk, omm, aħjar taf biss li qalbi / terġa' tithenna xħin inħares lejki / u haġa waħda biss issaħħaħ talbi: / ħarsa ta' mħabba minn ħlew-wiet għajnejki.

Nibzghu għaliha din il-hlejja msejha Omm jekk din għadha mimlija għomor, mimlija hajja, u nagħmlu minn kollox biex ma ninkwetawhiex, ma nonqsuhiex; għal kuntrarju, nogħgħbuha u nħobbuha. Jekk b'xorti ħażina tlietniha, (lil ommi Lola jien tlietha xi snin ilu) ma ninsewhiex, nitolbu għaliha biex il-Mulej jiehu ħsieb idahħalha

fit-tgawdija tas-Sema mnejn titlob għalina u thejġilna t-triq biex għada pitgħada nkunu nistgħu ningħaqdu magħha!

Nagħlaq din il-kitba tiegħi billi nikkwota kliem il-Primat tal-Ungerija, il-Kardinal Midzenty dwar l-Omm:

Hija n-Nar: it-tfal huma d-dawl. Bid-dija tad-dawl inkunu nafu kemm hu kbir in-nar.

Hija d-Dielja: it-tfal il-friegħi. Mill-friegħi nistgħu nqisu l-valur tad-dielja.


Hija l-Arlogg: it-tfal huma l-minutieri. Flimkien dawn juru l-hin.

Hija l-Pinna: it-tfal huma l-kitba. Mill-kitba tagħraf il-karattru tal-kittieb.

Hija t-Tmun: it-tfal huma d-dgħajsa. Id-dgħajsa tmur kulfejn ireġiha t-tmun.

Hija r-Regina: it-tfal huma s-suldati. Taħt ix-xettru ta' Omm għaqlija, it-tfal ikunu sodisfatti u kuntenti.

Bla dubju l-Omm tibqa' dan kollu sakemm tibqa' tiehu ħsieb il-familja u ma titwebbilx titlaq mid-dar biex tibda xi hajja ġdida ma' xi haddieħor, xi relazzjoni ma' partner ġdid, għax b'hekk tkun qed tohloq niket u nkwieta għall-ulied li thalli warajha u instabbiltà fis-soċjetà li qed ngħixu fiha. Għalhekk sewwa wieħed jara li juża l-vot tajjeb meta jasal il-hin li jivvota fir-Referendum għax vot mitfugh ħażin ikollu riperkussjonijiet koroh fuq dawn il-gzejjer.



MILL-PARLAMENT**Trattat ta' Shubija - fondi mill-Unjoni Ewropea**

25181. L-Onorevoli ANTON REFALO staqsa lill-Onorevoli GIOVANNA DEBONO (Ministru ghal Ghawdex): Tista' l-Ministru twiegeb mistoqsija parlamentari 24507 u cioe: D'riferenza ghat-twegiba tal-mistoqsija parlamentari 24177, fejn il-Ministru qalet li l-ammont allokati tal-Fondi Strutturali u Fond ta' Koezjoni tipprevedi klawzola specifika li tghid li mill-inqas 10% tal-allokkazzjoni totali ta' dawn il-fondi Ewropej ghall-perjodu 2007 – 2013 huwa allokati ghal Ghawdex:

- Peress illi fl-istess twegiba hija fakkret lill-Ghawdexin li l-gzira ta' Ghawdex "tinkludi biss 7% tal-popolazzjoni ta' dawn il-gzejjer" u mhux 10% tal-popolazzjoni;
- Peress illi jidher li l-Ministru ma ta'fx li:
 1. d-daqs geografiku (l-area) tal-gzira ta' Ghawdex huwa 27.3% tad-daqs ta' Malta
 2. t-tul tal-kosta ta' Ghawdex huwa 31.2% tat-tul tal-kosta ta' Malta
 3. d-daqs tal-art agrikola uzata f'Ghawdex huwa 27.8% tal-art agrikola uzata f'Malta
- peress li dawn it-tliet fatturi tal-izvilupp ekonomiku ta' kull regjun, jigifieri d-daqs tal-gzira, it-tul tal-kosta u d-daqs tal-art uzata ghall-agrikultura jirrekjedu investiment qawwi biex Ghawdex jizviluppa kemm hu xieraq u mistenni mill-Ghawdexin
- peress li minn meta Malta ssiehbet fl-Unjoni Ewropea, skont statistika mahruqa mill-Unjoni Ewropea stess, bl-10% tal-fondi Ewropej b'kollox, il-Prodott Domestiku Gross nizel minn 60% tal-medja Ewropea fl-2003 ghal 58% fl-2008, tista' l-Ministru tghid jekk hijjex kuntenta u sodisfatta li Ghawdex qed jinghata 10% tal-Fondi Strutturali u Fond ta' Koezjoni?


Jekk fl-affermattiv, x'inhuma r-ragunijiet li jikkonvincuha li 10% tal-fondi huma bizzejjed biex Ghawdex jiehu dak li hu xieraq u mistenni? Jekk fin-negattiv, x'qed taghmel biex Ghawdex jiehu dak li haqqu u li ghandu bzonn? 06/04/2011

Twegiba: Nixtieq ninforma lill-Onorevoli Interpellant li l-allokkazzjonijiet tal-Fondi Strutturali u tal-Fond ta' Koezjoni ghall-perjodu 2007-2013 huma skont il-ftehim fuq il-Perspettivi Finanzjarji 2007-2013, u kif inhu kkonfermat f'Artiklu 5(1) u l-Anness II (1 u 2) tar-Regolament tal-Kunsill (KE) Numru 1083/2006.

Fil-każ tal-allokkazzjoni tal-Fondi Strutturali lil regjunijiet, din l-allokkazzjoni hija bbazata fuq il-kriterju tal-popolazzjoni tar-regjun. Fil-każ tal-allokkazzjoni tal-Fond ta' Koezjoni li huwa allokati lill-Istati Membri eligibbli, il-kriterji normalment uzati ghal din l-allokkazzjoni huma l-popolazzjoni u d-daqs tat-territorju tal-Istat Membru. Qed nispjega dan biex l-Onorevoli Interpellant jifhem li l-kriterju tat-tul tal-kosta, jew il-kriterju tad-daqs tal-art agrikola kif suggeriti minnu m'humiex relevanti fil-kuntest tal-Fondi Strutturali u l-Fond ta' Koezjoni.

Ghal dak li ghandu x'jaqsam l-użu tal-kriterju tad-daqs tat-territorju (d-daqs geografiku) fil-formula ghad-distribuzzjoni tal-Fond ta' Koezjoni bejn l-Istati Membri, nixtieq nigbed l-attenzjoni tal-Onorevoli Interpellant li meta tapplika dan il-kriterju, fil-każ ta' Malta li ghandha '*extremely high population density*' dan jirrizulta f'telf sostanzjali mill-allokkazzjoni tal-Fond ta' Koezjoni lil Malta ta' madwar 60 miljun ewro.

Kieku l-Gvern fin-negozjati fuq il-Perspettivi Finanzjarji



2007-2013 mexa fuq is-suggeriment tal-Onorevoli Interpellant u accetta l-użu tal-kriterju tad-daqs tat-territorju fl-allokkazzjoni tal-Fond ta' Koezjoni, dan kien iwassal ghal telf qawwi ta' fondi tal-Unjoni Ewropea, kemm ghal Malta bhala Stat Membru kif ukoll ghal Ghawdex.

Ghalhekk il-Gvern kien ghaqli li fin-negozjati fuq il-Perspettivi Finanzjarji 2007-2013 u ghamel l-argument li l-kriterju tad-daqs tat-territorju m'ghandux ikun applikat ghat-tqassim tal-Fond ta' Koezjoni. Ta' min isemmi li kien hemm bzonn ta' negozjati twal u diskussjonijiet estensivi sabiex dan l-argument fil-fatt gie accettat mill-Presidenza Lussemburghiza mbaghad dik tar-Renju Unit flimkien mal-pajjizi membri l-ohra. Dan il-ftehim imbaghad wassal biex tkun modifikata l-formula ghad-distribuzzjoni tal-Fond ta' Koezjoni u fil-każ ta' Malta l-allokkazzjoni mill-Fond ta' Koezjoni saret unikament abbaži tal-kriterju tal-popolazzjoni.

Ghalhekk Malta u Ghawdex abbaži tal-istess kriterju tal-popolazzjoni gew allokati 556 miljun ewro ta' Fondi Strutturali u 284 miljun ewro mill-Fond ta' Koezjoni ghall-ammont globali ta' 840 miljun ewro. Il-Gvern meta gie biex iqassam dawn il-fondi allokati bejn Malta u Ghawdex, b'mod konsistenti uza bhala bazi l-kriterju tal-popolazzjoni, u f'dan ir-rigward, billi Ghawdex dejjem kien prijorità ghall-Gvern Nazzjonalista u hekk se jibqa', il-Gvern hass il-htiega li jmur oltre s-7 fil-mija li huwa l-persentaġġ tal-popolazzjoni li jirresjedi f'Ghawdex u impenja ruhu li jinvesti f'Ghawdex fil-perjodu 2007-2013 mill-inqas 10 fil-mija tal-Fondi biex jissaħħah l-izvilupp soċjali u ekonomiku f'Ghawdex, jigifieri 84 miljun ewro. Barra minn hekk, waqt li dawn l-84 miljun ewro se jintefqu specifkament ghall-progetti f'Ghawdex, il-bqija tal-fondi allokati huma miftuħin ghall-progetti kemm f'Malta kif ukoll f'Ghawdex.

Tajjeb li wiehed jinnota li kieku l-Gvern mexa mas-suggeriment tal-Onorevoli Interpellant, Ghawdex kien jirċievi 38.92 miljun ewro mill-Fondi Strutturali abbaži ta' 7% tal-popolazzjoni, waqt li kien jirċievi 39.76 miljun ewro mill-Fond ta' Koezjoni abbaži ta' proporzjon ta' 14% li huwa medja ta' 7% tal-popolazzjoni u 21% tad-daqs tat-territorju. Dan ifisser li Ghawdex kien jirċievi total ta' 78.68 miljun ewro, jigifieri 5.3 miljun ewro anqas minn kemm gie fil-fatt allokati lil Ghawdex minn dan il-Gvern. Ta' min isemmi wkoll li l-Gvern Nazzjonalista mhux biss alloka lill-Ghawdex 5.3 miljun ewro iktar minn dak propost mill-Onor. Interpellant imma, bis-sistema prezenti, Ghawdex jista' wkoll jibbenefika minn fondi oħrajn li ma jkunx il-każ fi tqassim ibbažat fuq formula stretta kif jidher li jrid l-Onorevoli Interpellant. 13/04/2011

Anniversarju (1)



Il-Kunsill Ċiviku ta' Ghawdex

50 sena Wara (2)



kitba ta' ANTON TABONE

Nhar il-Hamis 14 ta' April 2011, inżammet it-tieni attività ta' tifikira tal-Hamsin Anniversarju mit-twaqqif tal-Kunsill Ċiviku. L-attività kienet tikkonsisti fil-kxif ta' plakka k commemorattiva mal-hajt ta' l-entrata fis-sala fejn kienu jsiru is-seduti tal-Kunsill fil-Banca Giuratale fir-Rabat. Il-plakka nkixfet mis-Segretarju Parlamentari l-Onorevoli Chris Said, responsabbli mill-Kunsilli Lokali Maltin u Ghawdxin u tberket mill-Monsinjur Mario Grech, Isqof ta' Ghawdex. Il-kelliema waqt l-okkazjoni kienu s-Sindku tar-Rabat; jien bhala *Chairman* tal-Kumitat Organizzattiv; l-istess Segretarju Parlamentari; l-Onorevoli Frederick Azzopardi, l-Assistent Parlamentari fl-assenza tal-Ministru ghal Ghawdex li kienet imsiefra fuq xoghol parlamentari u waqt it-tberik l-Eċċellenza Tiegħu l-Isqof Grech ta messagġ f'waqt tal-okkazjoni. Hawn taht qieghed inressaq l-erba' kelmiet li ghamilt fl-ghodwa msemija:

"Ninsabu hawn dalghodu biex infakkru li 50 sena ilu fl-14 t'April 1961 harget b'ligi Ordinanza Nru X1 tal-1961 biex tipprovdi gvern lokali f'Ghawdex u ghal finijiet li ghandhom x'jaqsmu miegħu.

Ninsabu hawn ukoll ghaliex is-Segretarju Parlamentari responsabbli mill-Kunsilli Lokali f'Malta u Ghawdex ha l-inizjattiva f'isem il-Gvern, biex dan l-avveniment storiku jifkarak kif inhu xieraq. Ghalhekk waqqaf kumitat apposta biex jiehu hsieb ihejji programm t'attivitajiet b'rabta ma' dan l-anniversarju. Jien nagħmel parti minn dan il-kumitat, magħmul mis-Sindku tar-Rabat Dr Samuel Azzopardi, jirrapprezenta lis-Sindki Ghawdxin, minn John Cremona, jirrappreznta lill-Ministeru ghal Ghawdex, Johann Attard u Anton Said, jirrapprezentaw lis-Segretarjat Parlamentari u s-Segretarju tal-Kumitat Aldo Formosa.

Il-Kunsill Ċiviku twaqqaf b'ligi 50 sena ilu, izda qablu kien hemm il-Kumitat Ċiviku li hadem u stinka m'Ghawdex kollu biex jgħaqqad lill-Ghawdxin wara l-hsieb tal-formazzjoni tiegħu. Dan il-Kumitat kien jikkonsisti minn Ghawdxin ġejjin mil-lokalitajiet kollha t'Ghawdex u li kienu rappreżentattivi denji tas-soċjetà ċivili. Ta' min jinnota ukoll li l-Knisja ukoll tat sehem, anzi hadet sehem, fit-twaqqif ta' dan il-Kunsill u kienet rappreżentata fil-Kumitat li kien qieghed ihejji it-triq għall-formazzjoni u ghar-rikonoxximent eventwali tiegħu mill-Awtoritajiet Ċivili. Effettivament l-Isqof ta' dak iż-żmien kellu rappreżentant tiegħu fil-persuna ta' Dun Nikol Cauchi, iżjed tard Isqof t'Ghawdex, kif ukoll rappreżentant tal-Kulleġġ tal-Kappillani Ghawdxin. Qed ngħid dan biex nuri kif is-Soċjetà Ċivili u l-Knisja f'Ghawdex kienu jinsabu magħqudin wara l-htieġa li Ghawdex kien jehtieglu statura istituzzjonali li tixraqlu fl-għamla ta' Kunsill, li tagħtih mizura t'awtonomija u t'awtorità fl-Arċipelagu Malti.

Meta, ahna tal-kumitat organizzattiv, bdejna niflu kif jista' jkun l-ahjar mod sabiex nikkommemoraw dan l-anniversarju, bdejna niltaqgħu mad-diversi aspetti li holqu lil dan il-Kunsill. Aspett ewlieni kien li dan il-Kunsill dahhal il-kuncett importanti ta' gvern lokali u

allura ta' devoluzzjoni tal-poter minn wiehed ċentrali u assolut ghal wiehed ta' sussidarjeta, jigifieri li dak li jista' jigi deciz u attwat mill-bazi għandu jsehh f'dak il-livell. Dahhal ukoll il-kuncett tar-reġjonalita; ghax il-Kunsill kien jirrapprezenta lill-lokalitajiet tal-gzira kollha f'daqqa, u b'hekk hareg fil-berah id-dimensjoni tal-gzira kollha. Ghaldaqstant waqt il-post mortem li ghamilna fuqu, skoprejna li quddiemna m'ghandniex kadavru, imma minflok ghandna korp haj li meta tniggezu joqmos.


Jigifieri dak li qeghdin infakkru illum mhux xi monument ta' zminijiet ohra li ghadda, ghax ghalaq zmienu, imma pjuttost gharafna li l-kuncett u l-esperjenza ta' l-istituzzjoni tal-Kunsill Ċiviku ghadha potenzjalment hajja, attwali, u valida. Anzi bdejna resqin għall-konkluzjoni li dan il-Kunsill Ċiviku jew gie hamsin sena qabel iz-żmien, jew li ahna ninsabu quddiem l-istorja hamsin sena wara z-żmien! Infatti għall-Konferenza li ghandha tinzamm f'Gunju li gej, qeghdin nahsbu biex nipproponu t-tema taht it-titlu ta' "Il-Kunsill Ċiviku-Esperjenza tal-Passat jew Esperjenza għall-Futur." Ċertament mhux għall-eskluzjoni tal-Kunsilli Lokali kif nafuhom illum, jew għall-eskluzjoni tal-Ministeru, li l-holqien tiegħu kien zvilupp magguri ghal Ghawdex, imma ghax jezisti l-ispazju ghal dan it-tip ta' Kunsill li jikkomplimenta u jikkonvergi magħhom għall-ahjar amministrazzjoni tal-gzira fuq livell lokali, reġjonali u nazzjonali.

Fl-ahhar imma mhux l-inqas, nixtieq minn hawn insellem lill-Kunsilliera, Mcmbri tal-Kumitati Distrettwali fil-lokalitajiet u membri ta' l-Istaff li servew fil-Kunsill Ċiviku tul it-tmax-il sena li opera fil-gzira t'Ghawdex 1961-1973."

Wara sar riceviment zghir. Fost in-nies li attendew din l-attivitá kien hemm is-Sur Salvu Portelli li kien Kunsillier jirrapprezenta lill-lokalitá ta' l-Gharb fl-ewwel Kunsill tal-1961 u l-Kanoniku Dun Guzepp Zammit li kien Kunsillier ta' l-Ghasri kif ukoll l-ahhar President tal-Kunsill Ċiviku sa tmiemu fil-1973.

Kummentarju (2)

Ferment? Jaffettwa l-Eko-Għawdex?




kitba ta' MONS. SALV GRIMA

Meta ftit ġimghat ilu xi hadd esprima l-biża' tiegħu għax qisu "qam ferment shih", fil-ġrajjet ta' madwarna, mill-ewwel il-ħsieb dar fuq is-sitwazzjoni fil-Libja kif bdiet tishon sewwa bl-interventi militari miż-żewġ naħiet. Fl-istess granet aħbar oħra hasdet id-dinja meta terremot qawwi fil-baħar holoq tsunami li għarraq bliet sħaħ fil-Ġappun b'tant imwiet, ħsarat u effetti oħra marbuta ukoll mal-livelli għolja tar-radjuattività li harġu mir-reatturi nukleari b'konsegwenzi dižastrużi fl-arja, fl-ilma u fil-hajja marittima. Dawn biex insemmu xi eżempji.

It-tifsira ta' ferment thassbek hafna. Hija 'aġitazzjoni', 'eċċitament', 'għaġha', 'inkwiet', 'taqlib', 'taħwid'. Xejn m'huma kliem sbieħ li tista' tassoċjahom mal-proġett ta' eko-Għawdex, ladarba qed ngħixu hawn. Kollha jistonaw hafna meta qed tant jingħad kif irridu nifhmuh bhala gżira ekoloġika rigward l-ambjent, l-ordni, sbuhija, indafa, manjieri u mġiba, rispettu u onestà u tant affarijiet oħra. Imma hemm xi periklu li l-eżempji msemmija johlqu xi ferment għal artna?

Inkomplu naraw li fejn hemm il-bidu ta' ferment hemm ukoll it-tendenza qawwija li jkompli jeskala, iżid jallarma, jikber u joghla. U dan xejn ma jkun qed jawgura li l-affarijiet ser jerġgħu lura għan-normal, għallinqas hekk malajr. Infatti l-mewġiet għoljin tal-baħar mill-epiċentru tar-terremot tferrxu lejn artijiet oħra li setgħu nħakmu minn biżgħat u allarm serju. Imma setgħu dawn jaslu sa xtutna?

L-ingustizzji u l-konflitti vjolenti fil-Libja wkoll ziedu mewġiet iktar qliel, did-darba ta' refuġjati u ċittadini mahruba lejn kull naħa biex isibu post aħjar, anki lejn xtutna. Xejn inqas ġara minn pajjiżi oħra mill-Afrika ta' Fuq li huma wkoll ziedu l-ferment imsemmi. Jista' Għawdex jibqa' bla mittiefes meta qed nitkellmu minn baħar wiehed?



Ferment Iktar Serju

Iżda min esprima dan il-biża' ried jifhem li hemm ferment iehor li huwa ta' għamla oħra u li għandu bidu minn go darna stess. Infatti dawn il-ġimghat żdied id-diskors u d-dibattitu dwar mewġ iehor li qed jahbat bis-saħha kontra l-ambjent tal-familja, is-sbuhija taż-żwieġ, l-armonija

tas-soċjetà tagħna, il-harsien tal-ulied, u s-sbuhija tal-generazzjonijiet futuri. Possibbli dawn m'għandhomx jitqiesu bhala parti essenzjali mill-ekoloġija Għawdxija?

Hawn qed jintmessu bnedmin u mhux xi rqajja' ta' art, strutturi ta' bini, veduti panoramiċi, siti arkeoloġiċi, ippjanar rurali jew xi tibdil ġeografiku. Anki l-proposta li reġgħet tqajmet dwar kif tista' tkun eliminata l-insularità ta' Għawdex hija xi haġa ta' natura serja minħabba l-aspett ekoloġiku ta' gżiritna. Imma x'valur kien ikollu dan li qed ngħidu kieku mhux għax hemm fin-nofs il-bniedem li jibqa' b'post ċentrali fejn jidhol eko-Għawdex? Imbagħad fejn tidhol il-familja m'għandhiex tkun xi haġa wisq iktar serja għall-andament seren u aċċettabbli f'dik li hija hajja Għawdxija?

Ferment Pożittiv?


Ladarba ninsabu f'din is-sieġha partikulari li bilfors tmiss lill-familja Għawdxija wkoll, nistgħu niffissaw biss fuq il-mewġa qalila u qerrieda li għandna quddiemna u madwarna? F'mument bħal dan huwa interessanti li wiehed jiskopri u jsib x'jista' jgħin għal ambjent familjari iktar san, u allura anki favur eko-Għawdex. Dan nistgħu nsibuh f'waqt minn dak li qalulna l-Isqfijiet fil-Pastorali tagħhom għar-Randan 2011 u li jservi ta' kontribut pożittiv. Infatti "din is-sena l-Mulej fethilna għajnejna fuq xi haġa li kienet hemm, iżda hassejna lilna nfusna qisna bla qawwa quddiemha". Anki eko-Għawdex mhux eżentat mill-ħtieġa li qabel xejn jagħraf x'għandu u jieħu ħsiebu aħjar biex jissawru suriet godda u li jagħmlulu ġieħ.

Iktar minn hekk ikompli jgħidulna wkoll li din il-mewġa li qed tqajjem ferment "hija sfida sabiħa" tant li "din is-sena rridu neħduha bhala grazzja mill-Mulej għax lilna l-Insara fethilna missjoni kbira. Ma nistgħux nibqgħu b'rasna mistrieħa dwar il-kultura taż-żwieġ: għandna l-missjoni li nibnu kultura ġdida dwar iż-żwieġ". Tista' timmagina li għal eko-Għawdex, anki f'aspetti oħra, m'hemm xejn ġdid x'taġhmel? Pjuttost il-kuntrarju: hemm hafna x'jista' jsir u għandu jsir, u anki x'jiġi kkonservat u għandu jiġi kkonservat bil-għaqal u ma jithalliex li jiġi rovinat. Dan japplika xejn inqas għall-familja u jitlob impenn serju u kontinwu bis-sehem ta' kulhadd u li jkun ta' benefiċċju għal kulhadd. Mhux impenn hafn li għandna nħalluh għaddej qisu xejn. Anki dan jista' jitqies bhala għamla ta' ferment serju.

Kummentarju (3)

“Fil-bidu ma kienx hekk...” (Mt 19:8)

Riflessjoni fuq il-kuxjenza Nisranija



kitba tal-KAN. GEORGE J. FRENDO

In-Nisrani kif ghandu jiddeċiedi? X'ghandu jkun il-kriterju li fuqu ghandu jimxi biex id-deċiżjonijiet li jiehu jkunu jixirqu lilu u l-isem li jgib, jgifieri “*Christianus sum*”: “Jien ta' Kristu”?

Din il-mistoqsija, li ghandha tixhed għal atteggament kostanti u fundamentali, in-Nisrani ghandu jagħmilha qabel kull azzjoni personali li jiehu. In-nuqqas tagħha jixhed għal bżonn ta' integrazzjoni iktar sħiħa tal-fidi li jistqarr mal-hajja li jghix. Fladd mhu qed jassumi, jew jgħid, li dan il-proċess ta' integrazzjoni tal-fidi mal-hajja hu xi haġa awtomatika, jew mingħajr diffikultà. Il-Knisja propjament għalhekk qiegħda: sabiex tgħin lil uliedha jimxu 'l quddiem f'din it-triq ta' l-integrazzjoni aktar sħiħa tal-fidi mal-hajja li twassal għall-konformazzjoni kemm jista' jkun profonda mal-mudell ewlieni, li hu Ġesù Kristu mogħti għalina fuq is-salib u mqajjem għall-ġustifikazzjoni tagħna.

Tgħiduli: Imma dan x'ghandu x'jaqsam mas-suġġett tagħna? Ghandu x'jaqsam u kif! Nibda nwieġeb għal din il-mistoqsija billi nagħmel mistoqsija oħra: X'inhuma l-kriterji li jistgħu jintużaw biex wiehed jasal għal deċiżjoni? Huma bażikament tnejn:

1. in-natura jew essenza ta' l-affarijiet,
2. l-effetti jew konsegwenzi ta' l-affarijiet.

Ha niġu għall-ewwel kriterju, jgifieri *min-natura jew essenza ta' l-affarijiet*. Dan ifisser li qabel ma wiehed jiddeċiedi, jagħmel din il-mistoqsija: **X'inhum n-natura tal-haġa fiha nfisha: tajba jew hażina fiha nfisha? Mela jekk il-haġa hija tajba fiha nfisha, allura nagħmilha, iżda jekk hi hażina fiha nfisha, allura nwarraha.** Dan il-mod ta' raġunament u aġir jassumi li t-tajjeb u l-hażin jeżistu indipendentement mir-rieda tiegħi. Dan ifisser li:

- Mhux jien niddeċiedi x'inhum t-tajjeb u x'inhum l-hażin, iżda jien nagħraf bl-ghajnuna tar-raġuni u – fil-każ tan-Nisrani – bl-ghajnuna miżjuda tal-fidi, x'inhum t-tajjeb u l-hażin ta' l-oġġett, u allura nagħxi b'konsegwenza ta' hekk. F'dan il-każ jien inkun qed nasserixxi wkoll li jien m'iniex magħluq fija nnifsi u qisni dinja għalija.
- Din it-tip ta' etika u ta' morali tissejjaħ etika u morali oġġettiva jew essenzjali: jgifieri ma tagħmilx lill-individwu l-kriterju tal-verità u tas-sewwa.
- **Din it-tip ta' etika u ta' morali tasserixxi li t-tajjeb u l-hażin, ladarba ma jiddependux mill-individwu, lanqas ma jiddependu mill-individwi flimkien, jew mill-kollektività jew maġġoranza kontra minoranza** li huma normalment deċiżi u stabbiliti permezz ta' votazzjonijiet. It-tajjeb u l-hażin għaldaqstant joħroġu 'l

barra mill-kapaċità u mill-ambitu ta' l-individwu/i, hu/huma min hu/huma, u hi x'inhum l-pożizzjoni li jokkupaw/jokkupaw temporanjament. **It-tajjeb hu tajjeb fih innifsu u l-hażin hu hażin fih innifsu.**

- Skont din l-etika u morali, allura, il-bniedem hu msejjah u għandu l-mezz (ir-raġuni li hi komuni għall-umanità kollha ta' kullimkien u ta' kull żmien) biex jagħraf it-tajjeb u l-hażin ta' l-oġġett u jidderiegi d-deċiżjoni tiegħu skont dan il-kriterju oġġettiv.
- Din it-tip ta' etika jew morali tfisser li t-tajjeb hu tajjeb mhux għax għandu effetti jew riżultati tajbin, u l-hażin hu hażin mhux għax għandu effetti jew riżultati ħżiena, **iżda l-effetti jew riżultati huma tajbin għax il-haġa hija tajba fiha nfisha, u l-effetti jew riżultati huma ħżiena għax il-haġa hija hażina fiha nfisha. Mit-tajjeb tajjeb joħroġ, u mill-hażin hażin joħroġ. Dan ifisser li d-deċiżjoni mhix iggwidata mill-effetti jew riżultati ta' l-oġġett li jkun.**
- F'din it-tip ta' etika u morali jien ma ngħidx: “Ha nara u nikkunsidra x'inhuma l-effetti jew ir-riżultati ta' l-oġġett li jkun, imbagħad niddeċiedi skont ma jidherli jien”. Dan għaliex din it-tip ta' etika jew morali mhix meqjusa mill-effetti iżda mill-kawża, mill-essenza ta' l-affarijiet. **La haġa hija tajba hi tajba, u la haġa hija hażina hi hażina. Din hi etika u morali mibnija fuq il-prinċipji li jgħajtu lill-valuri, li mhux biss huma 'l fuq mill-bniedem iżda jiggarrantixxu l-integrità u d-dinjità tal-bniedem ta' kullimkien u ta' kull żmien.**

Niġu issa għat-tieni mod jew kriterju ta' kif wiehed jista' jasal biex jiddeċiedi fuq għemil. Dan huwa l-hekk imsejjah kriterju utilitaristiku jew ta' konvenjenza, jew, b'mod sempliċi, ta' *dak li jaqbilli f' dan il-mument*. Dak li jaqbilli hu tajjeb għalija, u dak li ma jaqbillix hu hażin għalija. F'dan il-kuntest, allura, jien li jinteressani hu mhux l-oġġett fih innifsu hux tajjeb jew hażin, iżda x'ha jkunu l-konsegwenzi jew riżultati fuqi jekk jien nagħmlu jew ma nagħmlux. Din hi norma ta' aġir mill-konsegwenzi, bil-maqlub għal ta' fuq. *Per se*, ma tidhol fi kwistjoni ta' prinċipji u valuri jew, jekk tidhol, tafferma l-prijorità assoluta ta' l-individwu li jiddetermina hu x'inhum li jaqbillu jew ma jaqbillux. Dan ifisser li l-individwu, jew ma jinteressah x'inhum t-tajjeb jew hażin fih innifsu, jew ma jammettix li t-tajjeb u l-hażin

jezistu fihom infushom, jew ghalih it-tajjeb u l-hazin huma determinati mill-effetti jew rizultati li sa jhallu fuqu.

- Bil-maqlub għall-ewwel tip ta' etika u morali, f'dan il-kuntest wiehed jirraguna li haġa hi tajba għax għandha effett tajjeb għaliha, u haġa hi ħażina għax għandha effett ħażin għaliha. Mela l-bniedem jagħmel lulu nnifsu l-kitejru ta' x'inhu t-tajjeb u l-hazin.
- Ladarba t-tajjeb huwa ddeterminat mill-individwu, jista' jiġi ddeterminat mill-individwi flimkien: permezz ta' maġġoranza kkalkulata minn votazzjoni. Hekk ukoll il-ħażin, ladarba hu ddeterminat minn individwu, jista' jiġi ddeterminat minn individwi flimkien, permezz ta' maġġoranza kkalkulata minn votazzjoni.
- Dan ifisser ukoll li dak li ġie kkalkulat bħala tajjeb il-lum, jista' jiġi kkalkulat bħala ħażin għada, għax il-baži tal-kalkolu hi l-wiehed/ħafna u mhux l-oġġett fih innifsu. Din l-etika tissejjah ukoll l-etika tassitwazzjoni, li fl-aġar manifestazzjoni tagħha hi etika bla etika, ladarba m'għandhiex punt fiss jew punti fissi ta' riferiment, ta' valutazzjoni u ta' ġudizzju.

Imma barra minn dawn iż-żewġ modi jew tipi ta' kif wiehed jaasal biex jiehu deċiżjoni, u li aħna kkuntestajna bħala etika jew morali oġġettiva/essenzjali u etika jew morali suġġettiva/utilitaristika, hemm mod ieħor. X'inhu dan il-mod? Inwieġeb billi nagħmel mistoqsija oħra: **Imma Ġesù kif kien jiddeċiedi? Fl-aħħar mill-aħħar għan-Nisrani, il-bniedem ta' fidi, li skont San Pawl għadda mill-faži tad-dixxipulat, jiġifieri wiehed li jimxi wara Ġesù... għal wiehed li qed jgħix f'Ġesù b'mod tali li Ġesù qed jgħix fih, li għandu jimpurtah hu dan: Ġesù kif kien jiddeċiedi?** X'kien il-kriterju li ggwida d-deċiżjonijiet kollha tiegħu, "Hu li għad li kellu n-natura ta' Alla, ma qagħadx ifittex tiegħu li hu daqs Alla" (Fil 2:6)? It-tweġiba hi sempliċi, bħalma sempliċi huwa Alla. **Għal Ġesù l-kriterju għad-deċiżjonijiet u għall-aġir tiegħu kien ir-rieda tal-Missier.** Il-Vanġelu huwa miżgħud b'xhieda għal dan. Biżżejjed insemmu test wiehed: "Jien ma ġejtx biex nagħmel ir-rieda tiegħi, iżda r-rieda ta' min bagħatni" (Ġw 6:38).



F'dan il-kuntest għandna naraw u nifhmu għaliex Ġesù, meta għamlulu dik il-mistoqsija fuq il-legittimità ta' l-att tar-ripudju tal-mara li kien jawtorizza żwieġ mill-ġdid, jew, kif inhu legalment imsejjah, id-divorzju, hu wieġeb mhux billi qagħad jargumenta fuq in-natura ta' l-oġġett fih innifsu, jiġifieri jekk hux tajjeb jew ħażin, jew inkella billi qagħad jikkalkula jekk jaqbel jew ma jaqbilx għall-individwu, iżda wieġeb billi rreferihom

għar-rieda oriġinali u oriġinanti tal-Missier: "Fil-bidu ma kienx hekk...".


- Hawn ta' min jgħid li dan strettament mhux it-tagħlim ta' Kristu, iżda ġej mir-rieda tal-Missier innifsu; jiġifieri m'hemmx fejn tasal iżjed, kif is-soltu ngħidu. Anki Ġesù stess baxxa rasu għar-rieda tal-Missier. **Għaldaqstant min jehodha kontra dan it-tagħlim mhux biss qed jehodha kontra t-tagħlim tal-Knisja jew kontra t-tagħlim ta' Ġesù. Dan diġà fih innifsu hu xi haġa gravi u serja immens, aħseb u ara meta wiehed qed ipogġi lulu nnifsu f'kontradizzjoni diretta u espliċita mar-rieda ta' Alla l-Missier. Nergà ngħid, m'hemmx fejn tasal iżjed!**
- Ta' min jgħid ukoll li ladarba din hi r-rieda oriġinali u oriġinanti u allura kreattiva tal-Missier, allura kull tentattiv kontrihha hu att ta' qerda tal-holqien tal-bniedem, intiz fit-totalità u fl-unità tiegħu ta' raġel u mara. **Jekk l-għaqda ta' bejn ir-raġel u l-mara hi kostituttiva ta' l-istess umanità, mela d-disgregazzjoni tagħha hi l-qerda ta' l-istess umanità. Hu propju għalhekk li din l-għaqda oriġinali u oriġinanti hi mharsa mir-rieda eterna tal-Missier u ma tistax tinbidel. Dan biex jiġu mharsa mill-qerda tagħhom infushom l-istess bniedem u l-istess umanità.**
- Ta' min jinnota wkoll li meta Ġesù jirreferi għal dak li kien mill-bidu, allura qed ipogġih bħala kriterju inappellabbli darba għal dejjem. Fil-bidu la kien hemm Kristjani, la kien hemm Musulmani u lanqas ma kien hemm Induisti, Buddisti, atej jew indifferenti, iżda kien hemm il-bniedem: raġel u mara. Xi jfisser dan? Dan ifisser li min jgħid "Intom l-Insara għandkom it-tagħlim tagħkom li jipprojbixxi d-divorzju u m'għandkomx timponu t-tagħlim u l-istil ta' ħajja tagħkom fuq haddieħor, li jew m'għandux l-istess tagħlim tagħkom jew ma jimpurtah assolutament xejn minnu. Hallu 'l kulhadd jaġixxi skont il-kuxjenza li għandu jew m'għandux", ma jafx x'inhu jgħid! Dan għaliex Ġesù ma qalx "Mil-lum 'il quddiem m'hemmx divorzju" jew "Min jizzewweġ biż-żwieġ sagrament fil-Knisja ma jistax jiddivorzja", iżda qal ċar u tond u b'mod li fehmu kulhadd li **wiehed ma jistax jibgħat 'il martu 'l barra u jagħtiha l-kitba tad-divorzju, għax dan hu direttament kontra r-rieda oriġinali u oriġinanti tal-Missier Hallieq u għaldaqstant ma jixraqx lill-bniedem. Id-divorzju hu ħażin għal kulhadd u ma tistax tagħmlu/taċċettah daqskemm li toqtol, li tisraq, li tigdeb huma ħżiena għal kulhadd u ma tistax tagħmilhom/taċċettahom.**

Tiswa ħafna t-twissija li San Pawl kien għamel lit-Tessalonkin meta qalilhom: "Min iwarrab dan it-tagħlim, ikun iwarrab mhux lill-bniedem, imma lil Alla li takom l-Ispirtu Qaddis tiegħu" (1 Tess 4:8).

Il-Kanonku George J. Frendo, assistent maestro di cappella tal-Bażilika ta' San Ġorġ u direttur tal-Kor tal-Bażilika Laudate Pueri, jgħalliem it-Teoloġija Morali fis-Seminarju Maġġuri ta' Ghawdex.

Riflessjoni Biblika

Minn fuq is-Salib u fil-Qawmien Ġesù jaghti l-Ispirtu Tiegħu lilna



kitba ta' **MONS. LAWRENZ SCIBBERAS**

L-aħhar grajjiet ta' Ġesù fuq il-kalvarju, dejjem kif jgħaddihomlna Ġwanni x-xhud okulari, jgħbru fihom ħames xeni minsuġin u mxebilkin ma' xulxin, u f'kull waħda hemm xena ta' rivelazzjoni (1) (Ġw 19, 7-22), (2) (Ġw19, 23-24), (3) (Ġw19, 25-27), (4) (Ġw19, 28-30), (5) Ġw19, 31-37). Issa x-xena tal-mewt ta' Ġesù hija mmarkata b'sollennità kbira u din tilhaq il-mument kruċjali ta' ħajjet Ġesù bil-ghotja ta' l-Ispirtu: "Imbagħad mejjel rasu u radd ruħu" (Ġw 19,30). Dik is-siegha li minnha jitkellem Ġwanni (Ġw 13,1) hawn fuq il-kalvarju issib il-qofol tagħha.

Is-siegha tal-Kalvarju

Sa dan il-waqt is-"siegha" kienet għada ma waslitx, (Ġw 2,4); 7, 30; 8,20). Issa però fuq il-Kalvarju iva, siegħat Ġesù waslet tassew u fil-milja tagħha. Ġesù bata, Ġesù qiegħed merfugh fuq is-salib, Ġesù wera li huwa tassew sultan kif tikkonferma l-kitba li kellu fuq rasu, u fl-aħhar Ġesù radd l-Ispirtu tiegħu fuq id-dinja.

L-espressjoni bil-Grieg fejn juri l-mewt ta' Ġesù bhala ghotja ta' l-Ispirtu hija παραδωκεν το πνευμα, jgħifieri radd l-Ispirtu (Ġw 19,30). Issa kif jaf jagħmel Ġwanni, din l-espressjoni għandha tifsira doppja. Dan is-sens doppju jdur dejjem mal-mewt ta' Ġesù: fuq livell STORIKU dan idur madwar l-aħhar nifs ta' qabel ma miet Ġesù hemm fuq is-salib. Filwaqt li fuq livell TEOLOGIKU hemm l-ghotja tad-don ta' l-Ispirtu ta' Ġesù nnifsu. Għal

Ġwanni d-dehra ta' Kristu qed imut tibqa' titwal; l-aħhar nifs tal-hajja li jaghti Ġesù jsir in-nifs ta' dak l-Ispirtu li johloq u janima holqien gdid. Dan kollu jsehħ aktar tard fi Ġw 20,22, il-grajja tal-qawmien ta' Ġesù: "Kif qal hekk, nefah fuqhom u qalilhom: Hudu l-Ispirtu s-Santu". Dan il-kuntest issa huwa dak tal-qawmien glorjuż ta' Ġesù, li gara fl-ewwel jum tal-gimgha.

Meta jikteb dwar il-ghotja tal-Ispirtu ta' Ġesù stess, l-evangelista Ġwanni jikteb il-verb παραδιδωμι "paradidomi" li jfisser "tgħaddi lil xi haddiehor dak li huwa jirċievieh bir-rieda proprja tiegħu". Lil dawk li jemmu mela Ġesù tahom l-Ispirtu dak li huwa stess irċieva mill-Missier u Ġesù fl-aħhar mument ta' ħajtu jgħaddi u jaghti dan l-Ispirtu tiegħu lill-bnedmin kollha ta' rieda tajba.


Bir-raġun għalhekk li l-mewt ta' Ġesù u t-tiswib ta' l-Ispirtu tiegħu huwa l-ewwel parti tal-Pentekoste ta' Ġwanni.


Ir-rigal ta' l-Irxoxat (Ġw 20,19-23)

Biex wiehed ikun jista' jifhem aktar il-qawwa ta' kliem Ġesù f'din l-ewwel dehra tiegħu wara li qam mill-mewt, hemm bżonn li wiehed jifli sew it-tifsira shiha ta' din ix-xena glorjuża.

L-ewwel element li għandu marka qawwija huwa l-kliem meta sehħet din il-grajja jgħifieri "fl-ewwel jum tal-gimgha" (Ġw 20,19), mela fil-bidu ta' gimgha għdida, gimgha inawgurata mill-irxoxat. Issa M.E. Boismard jinnota li Ġwanni jqiegħed il-grajjet ta' 1,19-2,12 firritmu ta' Gimgha. U hawn ukoll niltaqgħu mal-gimgha tal-Ġenesi. Hekk mela Ġesù jibda l-hajja pubblika tiegħu f'dinja għdida ta' holqien gdid. Mela Ġesù wkoll, bil-qawmien tiegħu jibda gimgha għdida, gimgha ta' rebha assoluta u ta' ħarsa lejn il-gejjien issigillat mill-qawmien tiegħu. U dan il-holqien gdid jiġi ssigillat bil-ghotja ta' l-Ispirtu s-Santu (Ġw 20,22).

Fl-ewwel gimgha l-opra tal-fidwa ta' Kristu giet inawgurata, f'din it-tieni gimgha, gimgha li issa se tibda taħt il-harsien u t-tmexxija ta' l-Ispirtu din l-opra giet realizzata tassew.





Id-daqqa ta' lanza

Madankollu wiehed irid iżid ukoll it-tifsira shiħa tad-daqqa ta' lanza, li jiktibha BISS Ġwanni x-xhud okulari. Mingħajr dubju Ġwanni jrid jagħmel riferenza għall-ghajn tal-Ispirtu liema għajn huwa l-kustat issa miftuħ beraħ ta' Kristu mejjet.

B'dawn ir-riflessjonijiet f'moħħna issa wiehed jista' jifhem aktar il-qawwa tal-kliem u l-ġrajjet li sehħew wara l-qawmien; mela, Ġesù jibgħat l-appostli għall-missjoni speċifika (Ġw 20,21); id-don tal-Ispirtu (Ġw 20,22), il-qawwa tal-maħfra tad-dnubiet (Ġw 20,23).

L-ewwel att missjunarju ta' Ġesù rxoxt huwa l-mandat missjunarju lill-Ħdax (Ġw 20,21). Wiehed għalhekk iħares lejn dan il-mandat minn żewġ angoli differenti. Fi (Ġw 17,18) Ġesù juri x-xewqa ċara li

jibgħat id-dixxipli fid-dinja, liema dixxipli kien Ġesù li għażilhom. Meta Ġesù qed jibgħat id-dixxipli kif il-Missier bagħat lilu, il-kelma "kif" hawn tisser li Ġesù stess se jiehu sehem f'din il-missjoni. Mela l-appostolat ta' dawn id-dixxipli għandu ċerta saħħa, għandu enerġija divina marbuta bejn Kristu, l-Missier u l-Ispirtu s-Santu.

Dan il-mandat ikompli jiġi speċifikat kemm mill-kliem ta' Ġesù kif ukoll mill-att simboliku ta' Ġesù meta "**jonfoħ**" fuq l-appostli. Dan il-verb *enphysân* huwa rari hafna fil-Grieg tas-Sebghin (LXX). Fost it-testi hemm dak ta' Ġen 2,7. Il-Mulej "**nefahlu**" fi mnifsejh nifs il-hajja". Il-profeta Elija **jonfoħ** fuq it-tifel u jagħtih mill-ġdid il-hajja (1 Slat 17,21). L-istess dwar il-kas ta' Eżekjel. Meta jiġi r-ruħ u **jonfoħ** "fuq dawn il-mejtin, ħa jerggħu jieħdu l-hajja" (Eżk 37,9). Issa wara l-qawmien ta' Ġesù mill-mewt, dan ukoll **jonfoħ** u jagħti l-qawwa tal-Ispirtu lill-Ħdax, li jwellidhom twelid ġdid (Ġw 3,15). Ġesù jagħtihom mill-Ispirtu tiegħu biex jagħmel minnhom ħlejjaq ġodda. "Kif qal hekk, **nefah fuqhom** u qalilhom: "Ħudu l-Ispirtu s-Santu. Dawk li taħfrulhom dnubiethom ikunu maħfura, u dawk li żzommuhom ikunu miżmuma" (Ġw 20,23).

Matul iż-żmien

Il-funzjoni kreattriċi ta' dan l-Ispirtu tidher matul iż-żmien tal-Knisja permezz ta' dik l-azzjoni li tnaddaf fil-maħfra tad-dnubiet (Ġw 20,23). Hekk wiehed ikun qed iħassar dik is-sitwazzjoni negattiva li tant timmortifika u tkerrah il-hajja tal-bniedem għax ma jkunx f'għaqda shiħa ma' Alla. Il-Papa Benedittu XVI fil-ktieb: "Ġesù ta' Nazaret (2)", meta jitkellem u jfisser il-ġest tal-ħasil ta' ritlejn l-appostli bil-qawwa kollha filwaqt li jagħmel riferenza għas-sagrament tal-qrar, jikkonkludi hekk dwar il-bniedem li jgħix fil-ħtija tad-dnub: "Dan ma jistax ikompli jgħix u jahbi l-pjaga fir-ruħ li din tkun tnixxi l-materja u hekk tivvelena l-intern kollu (pg 88). Issa dan il-fejqan jiġri kemm bl-amministrazzjoni tas-sagrament tal-magħmudija kif ukoll fil-prattika tas-sagrament tar-rikonċiljazzjoni" (1 Ġw 5,16; Ġak 5,16.20).

Hekk mela titkompla l-funzjoni salvifika ta' Kristu Ħaruf ta' Alla li jneħħi d-dnub tad-dinja (Ġw 1,29). Minn issa 'l quddiem din il-missjoni tal-maħfra tkompli ssir permezz tad-dixxipli li Kristu jagħżel għalih, u li huma mzejnin bil-qawwa ta' l-Ispirtu, li Kristu raddilhom meta kien fuq is-Salib hemm fuq il-Kalvarju.

Cafè & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

OFFSET & LETTERPRESS PRINTING • GRAPHIC DESIGN STUDIO

gozo press

Offset & Letterpress Printing
Graphic Design Studio

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

Kummentarju (4)

Premju Qalb tad-Deheb 2010

IŻ-ŻWIEĠ U L-FAMILJA FIS-SOĊJETÀ MALTJA



kitba tan-NUTAR PAUL Ġ. PISANI

Għal dawn l-aħħar 41 sena, il-MOVIMENT ta' KANA f'Ghawdex jippremja lil dik il-familja li tkun għaddiet minn xi tribulazzjoni u baqghet iżżomm shiha u magħquda minkejja d-diffikultajiet li tkun għaddiet minnhom. Dan il-premju għandu l-għan li jqieghed fil-'*limelight*' l-aġir nobbli tal-familja magħżula sabiex isservi ta' mudell għas-soċjetà tagħna. Il-Moviment ta' Kana f'Ghawdex, kull sena jirċievi nominazzjonijiet minn entitajiet ċivili u ekkleżjastiċi kif ukoll minn individwi privati. Bord ta' l-għażla jagħrbel dawn in-nominazzjonijiet u jagħżel dik il-familja li jidhirlu li tkun l-aktar tisthoqq dan il-premju.

In-Nutar Paul Ġ. Pisani li ppresieda l-kumitat tal-għażla "Familja Qalb tad-Deheb 2010" ħa l-okkażjoni tal-għoti ta' dan il-Premju biex jikkummenta dwar it-titlu tiegħu u jirrifletti dwar "il-familja" fiż-żmien li għaddejjin minnu.

"Il-Familja hi l-'*unit*' bażiku tas-soċjetà. Il-familja titwieled biż-żwieġ, għalina l-insara, elevat għall-grad ta' sacrament, fejn raġel wiehed u mara waħda jagħtu kelmithom lil xulxin li jiffurmaw ġisem wiehed għal matul il-hajja naturali tagħhom. Il-wegħda taż-żwieġ hija trijangolari għaliex iddaħħal lil Alla bħala xhud ta'din il-wegħda. Hija perpetwa u mhux temporanja. Hija għażla ta' hajja u mhux stagjonali jew perjodika; hija wegħda sollenni li quddiem il-liġi għandha il-vinkolu ta' kuntratt u mhux ftehim kwalunkwe. Il-Kodiċi Ċivili tagħna jistqarr bla tlaqliq li l-liġi tippromwovi l-għaqda u l-istabbiltà tal-familja.

F'pajjiżna fil-preżent għaddejja diskussjoni pubblika dwar l-introduzzjoni tad-divorzju fl-ordinament ġuridiku ta' pajjiżna. Filwaqt li d-diskussjoni dwar il-problemi tal-familja Maltija fiha nfisha ma' fiha xejn hażin, speċjalment

jekk tistimola diskussjoni dwar l-għajnuna li kemm Stat kif ukoll Knisja għandhom jagħtu lill-koppji li għaddejjin minn diffikultajiet fir-relazzjoni personali ta' bejniethom, irridu noqgħodu attenti li ma naslux għal konklużjonijiet affrettati li jistgħu jagħmlu aktar hsara milli ġid. Nistgħu ingħibu quddiem għajnejna l-metafora tal-bennej li peress li ma' tantx kien tas-sengħa safa' mirdum wara li pprova jaqla' ġebbla mmelha minn ħajt, sabiex jibdilha, mingħajr ma' għamel l-irfid neċessarju.

Is-soċjetà Maltija sa' issa dejjem għożżet il-mudell nistrani taż-żwieġ u dana minħabba l-għeruw insara tagħha li jmorru lura sal-wasla fostna ta' Missierna San Pawl. Iż-żwieġ nistrani, paragonat ma'dak strettament ċivili, għadu l-aktar żwieġ preferut mill-koppji Maltin. Il-Qdusija Tiegħu l-Papa Benedittu XVI, wara ż-zjara memorabbli tiegħu f'Malta, fl-udjenza ġenerali tal-21 t'April 2010 kellu dan il-kliem x'għid:

Minn dan in-nawfragju, jew aħjar miż-żmien li Pawlu suċċessivament għadda f'Malta, twieldet komunità Kristjana ferventi u sodali li wara elfejn sena għadha fidila lejn il-Vanġelu u tagħmel hilita kollha biex twaħħad il-Vanġelu mal-kwistjonijiet kumplessi taż-żmien kontemporanju. Naturalment dan mhuwiex dejjem faċli, lanqas ovvju; imma l-poplu Malti jaf isib fil-viżjoni kristjana tal-hajja t-tweġibiet għall-isfidi l-ġodda. Per eżempju huwa sinjal ċar il-fatt li nżamm b'saħħtu r-rispett profund lejn il-hajja li għadha mhix imwielta u lejn il-qdusija taż-żwieġ, filwaqt li jagħżlu li ma' jintroduċux l-abort u d-divorzju taht il-kappa tal-Liġijiet tal-pajjiż.¹

Mela hija din it-tip ta' familja li l-poplu Malti huwa magħruf għaliha u li tappartjeni lilu. Hija din it-tip ta' familja li b'reponsabbiltà shiha rridu nħallu b'wirt lil uliedna.

Il-Qalb tad-Deheb hija idjoma Maltija magħmula minn żewġ kelmiet li jiddeskrivu żewġ elementi meqjusa prezjużi u importanti. Waħda tiddekrivi organu





importanti tal-ġisem li dejjem kien b'mod figurattiv assoċjat mal-post fejn toriġina t-tjubija jew il-ħżunija tal-bniedem u l-iehor huwa metall importanti, meqjus ta' valur imprezzabbli sa' minn żminijiet imbegħda. Il-kumbinazzjoni ta' dawn iż-żewġ kelmiet ħolqot idjoma Maltija li għalkemm xi wħud mill-awturi bħal Karm Fenech² u Gino u Anna Muscat Azzopardi³ ma' jinkluduhix fl-istudji tagħhom hija definita b'mod ċar fil-Miklem ta' Erin Serracino Inglott bħala: 'tingħad lil min għandu qalbu tassew tajba, taf thenn...'⁴ u mill-Professur Aquilina fid-Dizzjunarju tiegħu bħala *very generous*.⁵

Il-Bord ta' l-Għażla iħossu grat lejn ir-Rev. di Arciprieti u Kappillani u l-Kunsilli Lokali tal-lokalitajiet Għawdxin, kif ukoll lill-korpi kostitwiti u individwi privati li kull sena jissenjalaw lill-Moviment ta' Kana f'Għawdex familji li fl-opinjoni tagħhom ikunu jimmeritaw dan il-premjju.

Għan-nom tal-Bord ta' l-Għażla, huwa l-pjaċir tiegħi inħabbar li l-familja rebbieħa tal-premjju Familja Qalb tad-Deheb hija l-familja Attard, mill-Għarb, Għawdex. Hija komposta mill-missier, Godfrey, minn martu Monica u mit-tliet uliedhom: John Paul, Lizanne u Darren. Fis-snin bikrija ta' ħajtu l-iben John Paul ġie dijanjostikat b'marda li kienet tinħtieġ rikoveru fi sptar fl-Ingilterra. Il-familja Attard qattgħet 5 snin l-Ingilterra bir-riżultat li l-missier tilef xogħolu hawn Malta u l-familja dahlet għal piż finanzjarju enormi. Parti mit-trattament ta' l-iben John Paul kien jinħtieġ id-donazzjoni tad-demem minn oħtu Lizanne, trattament li f'età tenera seta' kellu konsegwenzi serji. B'danakollu bl-għajjnuna t'Alla jidher li l-iben John Paul irrisponda sew għat-trattament grazzi għall-altruwiżmu tal-membri kollha tal-familja tiegħu, speċjalment ta' oħtu Lizanne, u llum John Paul jgħix ħajja normali u jattendi s-Seminarju Minuri tad-Djoċesi tagħna. Dan is-soġġorn twil barra minn pajjiżna poġġa lill-familja Attard f'diffikultajiet finanzjarji kbar iżda madankollu dan

il-Bord huwa sodisfatt li l-familja qatt ma' thalliet nieqsa minn xejn u qed tagħmel l-isforzi kollha possibbli sabiebi terġa' tintegra ruhha fis-soċjetà Għawdxija u terġa' tqum fuq saqajha.

Għal dawn ir-raġunijiet, wara li rċieva r-rakkomandazzjonijiet pożittivi mill-Uffiċċju Parrokkjali ta' l-Għarb, u mill-Kunsill Lokali tal-lokalità, u wara għamel l-indaġni kollha neċessarji u sema' x-xhieda ta' persuni li jafu lill-familja Attard personalment, il-Bord ta' l-Għażla unanimament jagħżel lill-familja Attard, bħala r-rebbieħa tal-premjju Familja Qalb tad-Deheb, 2010".

¹ Benedetto XVI: *L'Amore e' Piu' Grande delle Tempeste e dei Naufragi*, Libreria Editrice Vaticana, (Citta'del Vaticano, 2010), 127.

² K. Fenech: *Idjomi Maltin*, (Malta, 1970).

³ G. Muscat Azzopardi et: *Kif Nghiduha*, (Malta, 1975).

⁴ E. Serracino Inglott, *Il-Miklem Malti*, II, (Malta, 1975), 36, sub voce.

⁵ G. Aquilina, *Maltese-English Dictionary*, II, (Malta, 1990), 1110, subvoce.


BOGLAUTO LTD

■ Spare Parts
■ Batteries
■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Kummentarju (5)

Il-Ħajja bejn Koppja - Għal Dejjem: Possibbli? (L-Ewwel Parti)



kitba ta' **DUN ĠORĠ BORĠ**, Direttur Moviment ta' Kana f'Għawdex

Nitkellmu hafna u nisimghu hafna fuq il-familja u fuq kemm familji qeghdin jtkissru. Hafna joqghodu jippruvaw jaraw u jistudjaw ir-raġunijiet għaliex tant familji qed jiddgħajfu u jtkissru. Oħrajn jippruvaw isibu soluzzjoni għal dawn il-familji li jsibu ruhhom f'diffikultà u jistgħu jtkissru anki billi jaqblu mad-divorżju bhala soluzzjoni. Però naħseb li aktar jaqbel li nħarsu lejn is-sitwazzjoni tal-familji b'mod pożittiv. Inħarsu lejn dawk il-maġġoranza tal-familji Maltin u Għawdxin li għadhom tajbin u f'saħħithom, u naraw għaliex minkejja l-problemi, diffikultajiet, slaleb u tibdil fil-familji tagħhom baqgħu magħquda. Familji li kienu lesti anki juru atti ta' eroiżmu fil-ħajja familjari tagħhom. Familji bħal dawn għandhom hafna x'jgħallmu u jkunu ta' eżempju għall-familji oħrajn.

Sfida fundamentali u komuni għall-koppji kollha li jimpenjaw lilhom infushom f'rapport għat-tul, hija dik li jirnexxielha tilqa' t-tibdil li wiehed jiltaqa' miegħu: mhux biss dak ta' kull gurnata, ta' kuljum u dak materjali, marbuta mal-bżonn konkret, bħal tmur tgħix f'raħal jew dar ġdida jew il-preokkupazzjoni tal-finanzi tad-dar, imma l-aktar dak it-tibdil psikoloġiku, marbut ma' l-iżvilupp u t-trasformazzjoni interna li kull wiehed miż-żewġ siehba miż-żewġin jiltaqa' matul il-ħajja tiegħu.

Domanda li wiehed jistaqsi hija din : X'Jagħmel li koppja jirnexxielha iżomm magħquda u ma' xulxin għat-tul taż-żmien

Minn studju ta' hafna żwiġijiet li kienu magħrufa partikolarment solidi u li damu għat-tul, (għoxrin, tletin u erbgħin sena u aktar) ir-riċerkaturi fuq il-familja rnexxielhom jagħzlu ċerti fatturi li nsibuhom frekwenti f'dawn it-tipi ta' żwiġijiet.


Ser insemmi l-fatturi prinċipali li hargu minn dawn ir-riċerki.

Fl-Ewwel post insibu, li fost dawn il-koppji hemm rapport ta' hbiberija, li hija destinata li tikber aktar ma jgħaddi ż-żmien. Hemm dik il-fiduċja, il-kunfidenza u rispett reċiproku. L-iehor jew l-oħra barra milli huma s-sieheb jew is-siehba huwa ukoll il-ħabib tiegħi, l-aqwa ħabib.

Fit-Tieni Post hemm dik il-fehma li ż-żwieġ huwa impenn għat-tul u allura hemm bżonn tfitteż li tagħmlu jiffunzjona u meta mhux jiffunzjona, tipprova ssib is-soluzzjonijiet li tkun flessibbli, li tittollera u tissaporti l-mument diffiċli.

Aspetti oħra importanti li hargu mir-riżultat huma:

- Id-dispożizzjoni bhala miż-żewġ li taqsam l-istess oġġettivi, skopijiet eżistenzjali fil-ħajja familjari.
- Il-kapaċità li tidhaq flimkien bhala koppja.
- Li tikkonfronta l-opinjoni ta' kull wiehed bil-kalma u mhux li dejjem tipprova timponi l-ideat u l-opinjoni tiegħek fuq l-iehor jew l-oħra.



Haġa oħra li kienet kostanti fi żwiġijiet li żammew għat-tul hija n-nuqqas ta' kalkolu ma' dak li għandek tagħti jew dak li tirċievi, jiġifieri ma teżistix l-attitudni ta' patt għal par sistematiku, mument għal mument, haġa għal haġa.

Rigward dan il-fatt insibu studju ieħor interessanti li sar mill-*London School of Economics* fuq 3500 koppja mill-Gran Brittanja u gie ppubblikat fir-rivista *Feminist Economics* (XVI, 2, 2010) fejn instab li meta l-irġiel jippartecipaw fix-xogħol tad-dar il-koppja harget rinforzata. B'mod Prattiku l-inkjesta wriet li meta r-raġel jimpenja ruħu fil-faċendi domestiċi, bħal tindif, imur jixtri u jieħu kura tat-tfal, ir-riskju tad-divorżju jitbaxxa notevolment, indipendentement mill-istatus tal-mara (mara tad-dar jew li toħrog taħdem). Wiehed



ta' min jistaqsi: forsi minhabba f'hekk ikun hemm komunikazzjoni akbar, aktar komprensioni reċiproka, inqas stress għall-mara? L-istudju ma jsemmix dan madankollu mill-esperjenza tagħna dan tista' timmaġinah li jiġri.,

Anki l-possibbiltà li tillitika xi ftiit, li targumenta u tesprimi liberament ir-riżentimenti tiegħek kienu prezenti f'dawn il-koppji li damu għat-tul. Il-biċċa l-kbira tal-koppji li jiffunzjonaw matul is-snin iżommu li xi argument (fors i anki għliedha żgħira kultant) tista' sservi, tista' jgħin:

- biex tesprimi xi ambigwià, xi haġa li tista' tiftiehem b'żewġ manjieri differenti
- biex tesprimi xi sentimenti negattivi li xi hadd mill-koppja jista' jkun qed iħoss
- u dik li nsejnhulha n-neċessità soġġettiva, il-bżonn li tkun int, li kultant tkun traskurata mis-sieħeb l-ieħor u hekk iġġib l-armonija.

Min-naħa l-oħra, dawn il-koppji esprimew li ma jkun qatt konvenjenti, ma jaqbilx li jiġi superat ċertu grad ta' tilwim, ta' argumenti, ta' għlied. Infatti huwa aktar utli tagħraf taffronta bil-kalma, billi tkun flessibbli u disponibbli, tilqa' it-tibdil li pass pass jitfaċċaw matul il-hajja.

Għalhekk mela meta nirriflettu fuq **il-Karatteristiċi** tal-koppji li jdumu għat-tul li għadna kemm semmejna, wiehed ma jistax ma jindunax b'din il-karatteristika komuni: **Il-Kapaċità li taffronta t-tibdil**, kemm tiegħek u kemm tas-sieħeb jew is-sieħba.

Verament mhux faċli li wiehed jakkwista l-kapaċità li jaċċetta u jintegra f'moħħu l-iżvilupp tiegħu personali, u t-trasformazzjoni u t-tibdil li r-raġel jew il-mara jiltaqa' magħhom matul il-hajja tiegħu jew tagħha.

L-istess mhux faċli li tipparteċipa fihom b'mod konvinċenti u flessibbli, u ssib ir-raġunijiet għal dan it-tibdil personali.

Dan kollu jitlob disponibbiltà u li wiehed għandu jitgħallem jagħmel dan: Tagħlim li jibda dritt mill-ewwel mument tal-għaqda taż-żwieġ. Hawn ta' min jonnota li hafna żwiġijiet ifallu mill-ewwel sena jew it-tieni sena taż-żwieġ propju għaliex iż-żewġ imsieħba ma jirnexxielhomx li jissuperaw l-adattamenti tal-bidu u l-ewwel re-aġġustamenti li titlob minnhom il-hajja mizzewġa.

Fil-harġa li jmiss nitkellmu fuq dan it-tibdil li kull koppja trid titgħallem tilqa' matul il-hajja tagħha.

(jissokta)

Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

Siltiet mid-Diskorsi tal-Beatu Papa Ġwanni Pawlu II dwar il-Familja

“INQUMU U NIDDIKJARAW L-INDISSOLUBBILTÀ

Mehudin mill-ktieb “The Family : Domestic Church”, St Paul Publications, Eire.

- Meta l-istituzzjoni taż-żwieġ hija merhija f’idejn l-egoizmu tal-bniedem, jew tiġi ridotta u ssir qisha arrangament temporanju li jista’ faċilment jintemm, aħna nqumu u niddikjaraw l-indissolubbiltà tar-rabta taż-żwieġ.
- Meta l-familja hi mhedda, aħna nqumu u niddikjaraw mill-ġdid li l-familja mhix biss mehtieġa mill-ġid privat ta’ kull individwu, iżda wkoll mill-ġid komuni ta’ kull soċjetà, nazzjon u stat.
- U għalhekk aħna nqumu u niddefendu l-hajja kull darba li tisfa mhedda.
- Meta l-qdusija tal-hajja qabel it-twelid tiġi attackkata, aħna nqumu u niddefendu l-hajja billi nxandru li hadd m’għandu awtorità li jeqred il-hajja tat-tarbija li għadha ma tweliditx.

(Diskors waqt il-Quddiesa, Capitol Mall, Washington, 7 ta’ Ottubru 1979)

1 INSALVAW L-UNITÀ U L-INDISSOLUBBILTÀ TAŻ-ŻWIEĠ

- Jekk il-valuri sagri tal-familja li kienu wirt għażiż tal-antenati tagħkom ma jiġux salvati...
- Jekk l-unità u l-indissolubbiltà taż-żwieġ ma jiġux mharsa
- Jekk il-ferħ tal-impenn dejjiemi għal ghomrok kollu – li sfortunatament qed ikun tant attackkat – ma jiġix irkuprat mill-koppji

ma jistax ikun li l-poplu jintrefa’ ’l fuq u javanza la spiritwalment u lanqas materjalment.

(lill-Isqfijiet tal-Basilicata u Apulia, 28 ta’ Novembru 1981)

2 IL-FAMILJA INSOSTITWIBBLI

Ebda awtorità umana ma għandha tbaġħbas mal-għaqda taż-żwieġ.

“Dak li għaqqad Alla, ma għandux jifirdu l-bniedem.” (Mk 10, 9).

Dan jgħodd sew jekk inqisu ż-żwieġ mill-aspett naturali u sew mill-aspett tiegħu sacramentali.

Għal dawn ir-raġunijiet, il-Knisja

- la tista’ tbiddel
- u lanqas tillaxxa t-tagħlim tagħha dwar iż-żwieġ u l-familja.

Il-Knisja tikkundanna kull attackk li jsir

- sew kontra l-unità taż-żwieġ
- u sew kontra l-indissolubbiltà taż-żwieġ, bħal fil-każ tad-divorzju.

Il-Familja hi insostitwibbli, u bħala tali kulhadd għandu JIDDEFENDIHA

- bis-saħħa
- u bil-qawwa kollha.

Għandna nagħmlu kull ma nistgħu biex xejn ma jieħu post il-familja.

Dan hu mehtieġ mhux biss għall-ġid privat ta’ kull persuna, iżda wkoll għall-ġid-komuni

- ta’ kull soċjetà
- ta’ kull nazzjon
- u ta’ kull stat.

(Messagg lill-Istudanti u Edukaturi Taljani, 3 ta’ Jannar 1979)

3 IL-VALUR IMPREZZABBLI TAL-INDISSOLUBBILTÀ TAŻ-ŻWIEĠ

Skont il-pjan t’Alla sa mill-bidu,

Iż-żwieġ huwa komunjonni (għaqda) ta’ imħabba indissolubbli (li ma tinhall qatt).

Għalhekk kulma jattakka l-indissolubbiltà taż-żwieġ, billi huwa kuntrarju għall-pjan originali t’Alla,

Huwa wkoll kuntrarju għad-dinjità u għall-verità tal-imħabba konjugali.

Għalhekk wiehed mill-iktar impenji prezzjużi u urġenti tal-koppji miżżewġin ta’ żmienna (Familiaris Consortio Nru.20) huwa


Li jagħtu xhieda tal-valur imprezzabbli tal-indissolubbiltà u tal-fedeltà taż-żwieġ.

(Omeliya fil-Quddiesa, Madrid, Spanja, 2 ta’ Novembru 1982)

L-Indissolubbiltà hija l-Bażi tal-Għaqda tal-Familja L-għaqda tal-familja, l-istabbiltà tagħha, hija waħda mill-barkiet fundamentali tal-bniedem u tas-soċjetà.

'OLUBBILTÀ TAR-RABTA TAŻ-ŻWIEĠ'

Papa Ġwanni Pawlu II, Capitol Mall, Washington, 7 / 10 / 1979



L-indissolubbiltà taż-żwieġ hija l-bażi tal-għaqda tal-familja.

Jekk il-bniedem, jekk is-soċjetà jivvintaw mezzi kif iċahhdu liż-żwieġ mill-indissolubbiltà tiegħu u lill-familja mill-għaqda u l-istabbiltà tagħha, allura jkunu qed jeqirdu mill-qiegh is-sahha tal-familja.

(Omeliya, Terni, Italja 19 ta' Marzu 1981)

4 IL-FUTUR TAS-SOĊJETÀ JGHADDI MILL-FAMILJA

Lill-Awtoritajiet Pubbliċi u lill-irġiel u nisa ta' rieda tajba

Jien ngħidilhom :

- għożžu t-teżor tal-familji tagħkom
- iddefendu d-drittijiet tal-familja bil-liġijiet u l-policies tagħkom
- ħallu l-lehen tal-familja jinstama' fit-tfassil tal-policies tagħkom.

Il-futur tas-soċjetà, il-futur tal-umanità jgħaddi permezz tal-familja.

(Quddiesa għall-Familji, York, Ingilterra, 31 ta' Mejju 1982)

5 KIF TKUN IL-FAMILJA, IKUN IN-NAZZJON

Il-qawwa u s-sahha tal-pajjiż huma kbar daqs kemm huma kbar il-qawwa u s-sahha tal-familji li jgħammru f'dak il-pajjiż.

Għalhekk il-koppji miżżewġin insara għandhom rwol insostitwibbli fid-dinja tal-lum.

L-imħabba ġeneruza u l-fedeltà tar-raġel u l-mara miżżewġa joffru **stabbiltà** u **tama** lid-dinja tal-lum mtertqa mill-mibegħda u l-firdiet.

(Indirizz lill-Parteċipanti tal-Kungress dwar il-Familja fl-Afrika u l-Ewropa, 15 ta' Jannar 1981)

6 IT-THASSIR TAL-FAMILJA: HSARA ENORMI

X'diżgrazzja tkun jekk:

- jekk l-imħabba u l-fiduċja bejn il-mara u r-raġel
- jew bejn il-ġenituri u l-ulied tiddgħajjef u titfarrak.

Konxji mill-hsara enormi li jġib miegħu t-tkissir tal-familji, ejjew illum nitolbu biex ma jiġri xejn li jista' jeqred l-għaqda fil-familja.

(lill-pellegrini f'Jasnagora, Polonja, 3 ta' Ġunju 1979)

7 PAJJIŻ JITFARRAK... META TITFARRAK IL-FAMILJA

Fuq kollox

- zommu l-għożża u l-istima tagħkom lejn il-familja
- **ħarsu l-indissolubbiltà tar-rabta taż-żwieġ**
- zommu shiħ bla mittiefes id-dritta għall-ħajja tat-tarbija li għadha ma twelditx
- iddefendu u zommu għoli l-ġieħ u d-dinjità tal-maternità
- ħarsu lit-tfal mill-influenzi li jħassruhom
- **għożžu l-istruttura tal-ħajja tal-familja**


Pajjiż jikkrolla meta l-integrità u l-istabbiltà tal-ħajja tal-familja jkunu fil-periklu.

(Indirizz lill-President u lill-poplu tal-Filippini, 17 ta' Frar 1981)

Kif Niftakar l-Isqof Cauchi

“L-Eccellenza”...

Aktar tifikiriet sbieħ tal-mibki Mons. Isqof Nikol cauchi mill-aħħar segretarju personali tiegħu

kitba ta' **DUN RENATO BORG**


L-Isqof Nikol Cauchi, laħaq isqof meta jien kelli seba' snin, u fl-età tiegħi ta' tnaħ-il sena inħatar Isqof tad-Djoċesi t'Għawdex. Dakinhar missieri Wenzu ħadni nara l-“cake” li kien hejjielu għall-festa ta' l-ingress tiegħu bħala Isqof tad-Djoċesi. Kien kejk kbir b'mitra fin-nofs u fuq il-ġnub l-arma tiegħu u l-arma t'Għawdex. Jien kont bqajt impressjonat anke għaliex il-kejk kien kbir ħafna u mzejjen sabiħ. Imbagħad bħala tifel u anke żagħżuġ, kull meta l-isqof kien iżur il-parroċċa kienet tkun okkażjoni speċjali. Meta mbagħad dħalt is-seminarju, l-Isqof ta' kull xahar kien jagħmlilna laqgħa ta' spiritwalità u ta' tagħlim konċiljari. Kien iżommna aġġornati minn dak li minnu tkun għaddeja l-Knisja u jurina dak li Kristu, l-Knisja u l-poplu t'Alla qed jistennew mis-sacerdot. Kien l-Isqof Nikol Cauchi li lili kkonsagrani l-ewwel djaknu, mbagħad sacerdot. Għaldaqstant tistgħu taħsbu meta fis-sena 1991, wara sitt snin li kont ilni sacerdot, u l-Isqof Nikol sejjahli biex inkun segretarju tiegħu, x'biża' hassejt. Ma kontx inħossni ppreparat għal pożizzjoni bħal dik. Sibtni qed naħdem qrib dak il-bniedem li jien bħala nisrani kelli stima kbira lejħ għax kien ir-ragħaj tad-Djoċesi. Nista' ngħid li din ir-riverenza baqgħet fiha tant li lill-Isqof Nikol Cauchi, anke fil-privat dejjem sejjahltu “Eccellenza”. Naf li ma kienx ikun irid min joqgħod isejjahlu hekk iżda hu dejjem fehem li jien kont inkun imbarazzat ħafna li

kieku kelli nindirizzah mod ieħor. Tabilhaqq li hu kien bniedem ta' semplicità kbira kif ukoll umli u żgur li ma kienx ifttex onorificenzi. Madankollu, il-personalità tiegħu kienet tiġbdek biex tammira l-pożizzjoni li hu kien iħaddan. Xi minn daqqiet meta filgħodu hekk kif kont nidhol f'kamartu kont insellimlu “Bongu Eccellenza” kien jagħmel ta' bir-ruħu li fehmnix u jistaqsi jekk tlabtux xi biċċa lenza!

Umanità kbira

Fiz-żmien li għamilt miegħu kienet toqotni ħafna l-umanità tiegħu. Umanità ġenwina, aħjar tgħidli l-verità u kif taħsibha verament milli toqgħod iddur mal-lewża u tipprova tincensah. Jista' ma jaqbilx miegħek u jurik li ma jaqbilx iżda kont tista' tibqa' ċert li r-rispett tiegħu lejħ la naqas u lanqas ixxellef. Kien jagħder il-bniedem li jiżbalja. Din il-mogħdrija kienet radikata fir-realizmu teologiku li l-bniedem kien għadda mill-esperjenza tal-waqgħa u għalhekk ilkoll aħna midinbin. Meta kienu jgħidulu b'xi żball ta' persuna sikwit kien itenni l-kelmiet ta' San Ġwann Bosco; “nirringrazzja lil Alla li ma għaddiniex minn dik il-prova għax forsi kont nagħmel bħalu jew aħar minnu.” Meta ħtiegħu jikkundanna anke fil-beraħ ċerta mġiba li ma kinitx konformi mat-tagħlim ta' Kristu kien joqgħod dejjem attent li jikkundanna id-dnub mingħajr ebda kompromess iżda mhux lill-persuna. Anke fil-problemi u n-nuqqas ta' ftehim li kienu jinjalghu ma' xi persuni, kumitati jew istituzzjonijiet kien jgħid li “anke jekk ikollna raġun pero' qatt m'għandna nbaxxu lill-persuna, anzi għandna nagħtuha ċans biex toħroġ bid-dinjità kollha tagħha.” Fir-relazzjonijiet tiegħu, kemm personali kif ukoll bħala superjur nista' ngħid li kien japplika il-prinċipju “qasba mġelġla ma jiksirhiex, musbieħ inemnem ma jitfiehix” għax kien konvint li sakemm għad fadal xi rabta, anke jekk wahda dghajfa, kien hemm possibbiltà ta' dialoġu. Imbagħad fuq kollox kelli viżjoni pożittiva tal-bniedem. Kien konvint li l-bniedem bl-istudju, bir-riflessjoni u bit-thaddim tar-raġuni u tar-rieda li biha żejnu Alla kien kapaċi jasal biex jagħraf it-tajjeb u jwarrab dak kollu li jista' jkun ta' ħsara għalih innifsu u għas-soċjetà.

Iżda fiz-żmien li għamilt miegħu ġie li kont naħseb li kien xi ftit ottimist iżżejjed. Meta xi darba kien bħal jistaqsi lili nnifsu, “Imma kif il-bniedem ma jirnexxielux jifhem din il-ħaġa”, u jien kont nikkummenta li fl-aħħar



mill-aħħar dan mhux għajr “sens komun”, “Renat”, kien jgħidli, “is-sens komun huwa l-iktar rari fil-bniedem.”

Fuq kollox, l-Isqof Nikol kien dejjem lest li jaħfer. Mhux wiehed jew tnejn li talbuh skuża għal mod ta' kif kienu għabu ruhom miegħu fil-passat. Hu mhux biss kien jaħfrilhom iżda kien jagħmel minn kollox biex ma jhallihomx jibqgħu jinkwetaw fuq dak li għara. Fis-sofferenzi, il-wegġhat u t-tbatijiet li għadda minnhom hafna drabi kien jagħżel li jsofri fis-silenzju. Ġie li kien jaqsam miegħi dawn il-mument i għad li kien jaf li ma stajt inkun ta' għajnunna għalih. Imbagħad xhin kien jarani ninkwieta kien jgħidli: “Jien ma jmissnix nghanbik b'dawn il-ħsibijiet għax ommi meta lhaqt isqof kienet qattli: “Nikol issa l-problemi tiegħek erfagħhom int u tghabbix lil haddiehor bihom.” Din l-istess umanità tiegħu kienet tidher ukoll fl-istil tal-ħajja spiritwali tiegħu li kienet dik li hu kien isejjilha “spiritwalita' tal-bnedmin u mhux ta' l-anġli.” Fid-dawl ta' dan kollu xi wħud kienu jiġġudikaw l-operat tiegħu bħala wiehed prudenti u forsi nieqes mill-awtorita'. Hu kien konxju ta' din il-kritika u kien josserva “allura ma fehmu xejn mill-istil tiegħi,” u kien ikompli jikkummenta u jgħid “*fortiter et suaviter*” huma b'riferenza għal Alla, li hu kollox.

Wahda mill-affarijiet iebsa fil-ħajja tiegħu u li kien isibha tassew diffiċli li jaċċetta kienet, meta xi persuna jew persuni johorġu b'taġħlim jew soluzzjonijiet li huma kuntrarju għal dak li għallem jew ried Kristu. Kristu huwa Alla u aħna kreaturi mahluqa minnu. Kien jistagħgeb f'liema arroganza jista' jaq' il-bniedem li flok joqgħod għal-liġi ta' Alla jaasal biex jgħid lil Alla x'għandu jagħmel jew x'inhu sewwa.

Bniedem li jhobb iferrah

L-Isqof Nikol kien bniedem li jhobb jara tbissima jekk mhux ukoll dahka fuq wiċċ dawk ta' madwaru. Minhabba l-fatt li qed nikteb f'rivista, ħalli nagħżel u nsemmi ċajta li kien sikwit jirrakkonta fil-konfront tal-ġurnali biex



isejjah għar-responsabbiltà lil dawk kollha li jahdmu f'dan il-qasam; Tifel staqsa lil missieru: “Pa għaliex jidden is-serduk?” Il-missier wiegħbu li s-serduk jidden għaliex tkun intqalet xi gidba. Allura t-tifel mill-ġdid staqsa lil missieru : “U mela pa, għaliex jidden daqshekk kmieni kull filghodu xhin in-nies ikunu għadhom reqdin.?” Il-missier kien pront wiegħbu: “Ibni, dak il-ħin ikunu qegħdin jiġu stampati l-gazzetti.” L-Isqof Nikol Cauchi kellu rispett kbir lejn il-ġurnalizmu, hu nnifsu kien ġurnalista, kittieb u xandar ta' programmi fuq ir-radju, basta dan isir fil-verità u bl-imħabba.

Illum li l-Isqof m'għadux magħna, lill-Mulej ngħidlu: “Grazzi talli tajtulna u aħfrilna jekk mhux dejjem nifhmu għaliex ħadtulna.”



Magie de Beautè

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568


Irina Xerri
Beauty Therapist
C.I.B.T.A.C. C.I.D.E.S.C.O.

Imperial Eagle

DAILY (from Monday to Friday)

Transport of goods between

Gozo & Malta and Malta & Gozo.



Gozo Truck Transport


Contact: **Joseph Spiteri**
“Villa Loreto” Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

**FOLKLOR
GĦAWDXI**

*Anton F. Attard
jirrakkonta
u jfisser...*

dravvriet missirijietna

© Anton F. Attard



IS-SNAJJA' QODMA F'GĦAWDEX

(L-Erbghin Parti)

IL-MAGNI TAT-THIN F'GĦAWDEX

L-imitieħen antiki u tradizzjonali tar-riħ kienu għadhom jaħdmu sa l-ewwel snin tas-seklu 20. Ix-Xagħra minbarra ż-żewġt imtieħen tar-riħ li għadhom weqfin kien hemm ukoll żewġ postijiet oħra - żewġ imtieħen tal-miexi - fejn il-bdiewa kienu jiħnu l-qamħ u l-ġwież biex imantnu lilhom infushom u l-annimali li kienu jrabbu. Dawn il-lokalitajiet kienu attrezzati bil-bgħula jew żwiemel biex jagħmlu dan ix-xogħol. Imma sa dan it-tant bdew deħlin il-magni li jaħdmu bl-istim, li kienu aktar b'saħħithom u tħaddimhom xħin trid għax la kienu jiddependu mir-riħ u lanqas mill-bhejjem bħall-imitieħen l-antiki. Għall-ħabta ta' l-1880 Francesco Galea, magħruf bħala s-Sur Ċikk ta' l-Erbgħa, kien waqqaf 'magna tad-dqiq' kif kienet tisseeħa fi Triq Sant' Antnin, l-Imgarr, sewwa sew fil-bidu tat-telgħa. Fl-1890 kien waqqaf oħra r-Rabat, in-naħa

ta' isfel fi Triq it-Tiġrija (illum Triq Fortunatu Mizzi), f'għalqa li kienet ġnien bis-siġar tal-frott u b'siġra tal-lumi f'nofsha. Dawn l-ewwel magni kienu jaħdmu bil-faħam. Infatti fit-23 ta' April, 1907, is-Sur Ċikk, li kien joqgħod Nru. 15 Strada Corsa, Vittoria, kien applika għall-permess biex jibni żewġ imħażen ħdejn il-magna tar-Rabat "... per depositare carbone et altri oggetti che servono per uso della macchina, come si vede marcato in rosso nell'annessa pianta." Din l-applikazzjoni kienet ġiet approvata fit-22 ta' April, 1907.

Fl-istess żmien kienu ġew minn Malta tlitt irġiel, Ġanni, Spiru u Ċensu, imlaqqmin 'tal-Magna', isimhom magħhom, għax dawn kienu nies li kienu jafu jħaddmu l-magni moderni tat-tħin li jaħdmu bil-mutur.

Għall-ħabta tas-sena 1920 dawn kienu waqqfu magna fir-raħal tal-Għarb, billi fost l-irħula kollha ta' Għawdex dan ir-raħal, imdawwar kif inhu b'raba' tajjeb għaz-żara', dari kien ikollu l-akbar ammont ta' wcuħ tal-qamħ u tal-maħlut.

It-tlitt irġiel Maltin irmaw din il-magna għat-tħin tal-qamħ fir-raħal tal-Għarb fejn illum joqgħod Pawlinu Formosa fid-dar ta' Nru 93, Triq il-Knisja, il-Fgura. Sa dan it-tant, Ġanni Vella fis-sena 1915 beda jibni magna oħra tat-tħin quddiem il-Villa Rundle (Il-Mall), ir-Rabat, Għawdex. L-applikazzjoni għall-permess meħtieġ kienet saret fit-13 ta' Diċembru, 1920. Dan kien biex tinbena l-kamra tal-mutur "Nello stabilimento di macinazione del grano



Il-post fejn fl-1880 kienet twaqqfet l-ewwel Magna tat-Thin jew tad-Dqiq f'Għawdex, mis-Sur Francesco Galea (is-Sur Ċikk) ta' l-Erbgħa fi Triq Sant' Antnin, l-Imgarr (Ix-Xatt).

posto in Sda. Corsa di citta' Vittoria - Intende costruire in detto stabilimento la nuova camera terrana da servire per il motore come e' indicato in rosso nella annessa pianta. L'altezza di detta camera non che di detto muro B C non mai piu' di dodici filati." Il-permess finali fuq l-ahhar pjanta kien hareg fid-19 ta' Jannar, 1921. Mela din ma kinitx magna li tahdem bil-faham, imma bil-mutur. Hawn ta' min ighid ukoll li l-hajt indikat bl-ittri B C kien in-naha tat-tramuntana u jaghti ghal fuq ir-raba' ta' haddiehor. Il-perit li ha hsieb il-pjanti u x-xoghol ta' din il-magna kien il-Perit Joseph Refalo mir-Rabat, Ghawdex, li fl-ahhar tax-xoghlijiet kien ghamel din id-dikjarazzjoni:

"26th January, 1921, 35 Sda Corsa, Vittoria, Gozo. I the undersigned do hereby declare that I assumed the direction and responsibility of the works referred to in Building Notice N. 108 of the year 1920 in terms of subclause 16 of article 79 of the Police Laws as amended by Ordinance XV of 1919. Joseph Refalo."

Fil-frattemp fis-sena 1929 Mikiel Portelli, il-haddied, bena post iehor qrib il-magna l-qadima li kellhom fir-rahal tal-Gharb dawn it-tlet irgjel Maltin li mbaghad qatghuha li jitolqu minn dan ir-rahal, naturalment biex imorru jahdmu fil-magna l-gdida li kicnu bnew ir-Rabat. Ghalhekk, Portelli xtara l-magna li kellhom dawn l-irgjel u gab ohra gdida minn Ipswich, l-Ingilterra. Dawn il-magni, mmexxija minn Guzepp bin l-istess Mikieli u Antonju Formosa, ir-rajel ta' bint l-istess Mikieli, baqghu jahdmu sas-sena 1940 meta bdiet tinhas f'dawn il-gzejjer it-Tieni Gwerra Dinjija bil-ghaks u l-guh taghha. Infatti fi zmien il-gwerra, l-Gharb regghet intramat mithna tal-miexi antika li kienet tithaddem bil-mohbi u fejn il-bdiewa kienu jiehdu l-qamh u l-mahlut ghat-thin bil-bhejjem taghhom. Hawn ta' min ighid li x-Xaghra wkoll fis-snin tletin bdew juzaw il-magni ghat-thin u ghall-produzzjoni tal-ghagin.

L-ahwa 'tal-Magna' kienu tassew nies tas-sengha. Jidher li wara l-bidu tas-snin ghoxrin, anki l-magna ta' l-Erbgha qalbet biex tibda tahdem biz-zejt. Difatti jinghad li meta s-Sur Cikk ta' l-Erbgha gab il-magna gdida tar-Rabat, kien qabbad xi Maltin biex jarmawhielu, imma ma sabux tarf kif jarmawha sewwa, anzi jinghad li xi partijiet minnha rmawhom litteralment bil-maqlub. Ghalhekk, kellu jaqa' fuq dawn 'tal-Magna' li b'sabar kbir zarmawha mill-gdid u rmawha kif suppost.

Jinghad ukoll li meta l-magna ta' l-Erbgha bdiet tahdem, kien sar ftehim biex dawk ta' l-Erbgha jahdmu ghall-Gvern u tal-Magna jahdmu ghall-privat.

Hawn ta' min ighid li l-qmuh u l-gwiez kienu jingiebu minn Malta bid-dghajjes tal-Latini, id-dghajjes ta' Ghawdex. Tal-Erbgha kellhom ukoll id-dghajsa taghhom li kienet iggib ix-xoghol minn Malta. Mix-Xatt ta' l-Imgarr ix-xoghol kien jittella' bil-karrettuni tal-burdnara, imbaghad biz-zmien ta' l-Erbgha kellhom ukoll it-trakkijiet taghhom.

Dawn il-magni tat-thin kienu baqghu jahdmu sa habta ta' nofs is-snin sittin u kienu jithnu wkoll kull xorta ta' gwiez.

Ta' l-Erbgha, minbarra li jithnu l-qamh u l-gwiez, kienu jbigghu wkoll kull xorta ta' gwiez iehor, bhall qamhirrum, cicri, harrub imqatta', pressat, ecc., u sahansitra kellhom ukoll il-marka taghhom bl-isem ta' Genwina. Izda bil-mod il-mod it-thin tad-dqiq beda jinqata' ghax beda jigi lest minn Malta fejn hemm magni kbar jithnu d-dqiq. Hekk ukoll il-gwiez beda jigi lest minn Malta u ghalhekk ma kienx ghad fadal raguni ghall-ezistenza taghhom.

Id-Direttorju tat-Telefon tas-sena 1950 jaghtina dan it-taghrif: *Pax Flour Mills, 72/75 Racecourse Street, Rabat, Gozo. Tel. Gozo 109.*

Nota fid-djarju tiegħi tghid hekk: Illum 11 ta' Ottubru, 1991, ghall-habta ta' x'il-5 p.m. bdew iwaqqghu l-magna ta' l-Erbgha. Bejn is-7.10 p.m. u t-7.45 p.m. rajthom iwaqqghu c-cumnija permezz ta' crane twil hafna. Inbniet 1890 - twaqqghet 1991.

U hekk l-aktar magna tat-thin famuza f'Ghawdex - il-*Pax Flour Mills*, wara hajja ta' 100 sena inqerdet darba ghall dejjem biex qatt ma narawha aktar.

Ta' minn isemmi wkoll, bhala kurzita, li fis-sena 1965 Fakond Cauchi ta' 137, Triq Blata, Gharb, beda jahdem b'mithna gdida li titmexxa bl-elettriku u bosta kienu dawk, anki barranin, li kienu jmorru ghandu biex jinqded f'dan ix-xoghol fi zmien qasir ta' ftit minuti.

Riferenzi:

Imhazen tan-Negojzant Francesco Galea, ara NAG, MH, 01/20,

Magna li tithan il-qamh ta' Ganni Vella; Vella kien ghamel dawn l-applikazzjonijiet kollha sakemm wasal biex ghamel l-ahhar pjanta tal-magna tieghu li bena quddiem il-Villa Rundle: a) No. 75 of 1915 dated 1st September, 1915; No. 93 of 1915 dated 25th November, 1915; No. 46 of 1916 dated 7th June, 1916; No. 19 of 1918 dated 15th April, 1918; No. 42 of 1918 dated 28 ta' Dicembru, 1918; No. 108 of 1920 dated 13 Dicember, 1920. Il-pjanti juruna li kien isir il-bini, izda kull darba kienu jzidu u jirrangaw xi haqa. L-ahhar pjanta kienet ir-rizzultat ta' dan il-proccess kollu. (Arkivju Nazzjonali, Ghawdex). Ara NAH, MH, 01/34.

Kar. D. Salv Camilleri, *Grajjet l-Gharb* (mhux ippubblikat).

A Whole New Look


Sharmain's Styling Salon

Our Lady of Victory
Crt/1
Triq ta' Kassia
Qala, Gozo
Tel: 2156 6236

Ftit fatti u kummenti

Il-Familja fid-Dinja Moderna...

“Ahna għandna nkunu kburin li l-familja tagħna hija l-aqwa kapital u prodott li għandna”



kitba ta' **Dr. MARIO SALIBA MD MSc MMCFD**

Dari b'familja kulhadd kien jifhem l-istess haġa, jiġifieri missier u omm bl-ulied li Alla tahom. Illum f'soċjetà pluralista t-tifsira hija iktar wiesgħa. Il-kunċett ta' x'inhija familja nbidel kompletament u jista' jkun hemm diversi forom u tipi ta' familji. B'danakollu l-bażi u l-aqwa element ta' kull tip ta' familja jiġifieri r-relazzjonijiet ibbażati fuq l-imhabba, ir-rispett u s-sapport reċiproku, qatt mhu ser tinbidel.

X'inhil l-familja?

Illum diffiċli li tgħid x'inhil familja. Iċ-ċarter tan-Nazzjonijiet Uniti jqis il-familja bħala “ċ-ċellula bażika tas-soċjetà u għalhekk għandha bżonn ta' attenzjoni speċjali, għajjnuna u protezzjoni”. Il-kunċett ta' familja minn pajjiż għal pajjiż u fl-istess pajjiż jassumi għamliet differenti.

Fil-ġeografija dinjija nsibu l-familja tradizzjonali, nukleari u l-familja b'genitur wiehed, familji miżżewġin b'rit reliġjuż, ċivili jew mhux miżżewġin, familji nsara, Lhud, Musulmani, Indu u ta' reliġjonijiet oħra. F'pajjiżna dan il-pluraliżmu fil-familja diehel mhux hażin.

Irridu bħala nsara li nkunu kuraġġjużi, li nkunu koerenti ma' dak li ahna nemmnu li hija l-familja u minkejja t-tibdil soċjali li naraw madwarna ma ningarrux mill-kurrenti minn barra u minn ideat li ma jaqblu xejn mat-tagħlim nisrani. Il-wirt tal-familja Maltija minkejja d-difetti tiegħu għad għandu valur u rridu nħarsuh. Izda fl-istess hin bħala nsara u ċittadini, kif turi l-Kostituzzjoni tagħna, hu dmir tagħna li nagħrfu d-drittijiet u l-pluraliżmu ta' forom diversi ta' familja li nistgħu niltaqgħu magħhom.

Fl-istess hin għall-maġġoranza, l-ideal jibqa' ż-żwieġ nisrani u li ma jinhallx hliel mal-mewt. Il-familja hi komunità ta' mhabba u rispettt bejn il-membri li jiffurmaw l-istess familja. Din hija forma iktar wiesja tal-familja li ma tinjorax forom oħra ta' familja. Fis-soċjetà l-familja hija l-ambjent naturali fejn il-membri jikbru u jgħixu flimkien għall-ġid tagħhom infushom u tas-soċjetà ta' madwarhom.

Il-Funzjonijiet tal-Familja

Il-familja jista' jkollha haġna funzjonijiet - fuq kollox hija post ta' mhabba u sapport reċiproku - komunjoni ta' mhabba jew shubija limitata. Izda min-naħa l-oħra tista' tkun post ta' “dittatura” estrema paternalistika jew maternalistika.

Il-familja hija ukoll istituzzjoni universali għalkemm il-parti li jilgħabu l-membri u l-funzjonijiet li l-familja għandha fis-soċjetà jiddependu mill-kultura u l-użanzi tal-post. Kien ippruvat li l-familja hija entità flessibbli li kapaċi tadatta u tirrispondi għat-tibdil kontinwu taċ-ċirkostanzi. Minkejja dan it-tibdil u t-taqlib soċjali, il-familja tibqa'

tippovdi l-qafas naturali għas-sapport emozzjonali, morali, finanzjarju, mentali u materjali. Din il-funzjoni ta' sapport hija speċjalment bżonnjuża u essenzjali għat-tfal, għall-anzjani u għall-persuni bi bżonnijiet speċjali, iżda hija vitali ukoll għas-saħħa fiżika u morali tal-bnedmin kollha u għalhekk tas-soċjetà kollha.

Il-Familja x'tagħti lis-Soċjetà?

Il-familja bħala l-iċken demokrazija ssaħħa is-soċjetà u tibni l-ordni internazzjonali ġdid. Il-pedamenti huma l-valuri umani u spiritwali fosthom l-imhabba, is-solidarjetà u l-gustizzja. Dan kollu huwa kliem sabiħ li jrid jitwettagħ fil-ħajja ta' kuljum bil-mod kif ngħixu.

Il-familja għadha r-rizors, l-enerġija u l-qawwa li tkun il-bennejja tas-soċjetà. Biex dan isehh jehtieg li l-familja tagħraf ir-responsabbiltà tagħha lejn is-soċjetà. Jehtieg li l-familji jagħtu sehemhom biex isaħħu l-etika tar-responsabbiltà u l-*well being* ta' kull individwu u tas-soċjetà. Jekk il-familja tagħraf u tgħix il-missjoni tagħha, allura tista' tkun tabilhaqq ċellula ħajja u dinamika ta' familji oħra u b'hekk tkun tagħti sehem konkret fit-tisħiħ tal-valuri morali u kulturali tal-komunità. **Dan l-iktar jekk fi hdn il-familja jkun hemm l-imhabba, dik l-imhabba li tagħti bla ma tistenna li tiegħu, li tagħder, li taħfer u li biex tagħmel dan lesta li anki ssofri. Hu għalhekk li l-familja hi t-triq għall-ġejjieni. Permezz tal-familja u fi hdn il-familja niffurmaw l-individwu, li jsir ċittadin attiv fis-soċjetà. Dan ifisser li l-individwu u l-familja jridu jkunu miftuhin għall-htigijiet tas-soċjetà. L-ebda bniedem u l-ebda familja mhija gżira. Il-familja magħluqa tifga għax ma tiegħu ossiġnu, tibqa' ċkejna bhal pjanta bonsaj. Bħala individwi rridu nagħrfu d-dinjità u l-missjoni tagħna individwali fid-dinja. Hu għalhekk kull wiehed u waħda minna niswew skont kemm ahna nagħrfu lilna nfusna.**

Id-Drittijiet tat-Tfal

L-ulied huma t-teżor tal-familja. Anke l-filosofu Aristotle għallem li skont il-kors tan-natura, l-imhabba taż-żwieġ għandha twassal għall-ulied. **Huwa importanti li meta nitkellmu dwar il-familja ma nitkellmux biss dwar id-drittijiet tan-nisa u ta' l-irġiel biss iżda dwar id-**

drittijiet tal-ulied ukoll speċjalment tat-tfal fl-ewwel snin ta' hajjithom. Id-drittijiet tat-tfal kollha - kemm dawk li jitwiellu minn żwieġ legittimu kif ukoll dawk li jitnissu minn unjoni rregolari bħalma huwa l-każ tat-tfal mnissla minn omm li mhix miżżewġa u l-ulied ta' koppja li tgħix f'rabta li la tkun skont il-liġi ċivili u lanqas skont il-liġi tal-Knisja għandhom ikunu mharsa. **Kull tarbija għandha d-dritt li tiġi rrispettata bħala persuna umana. Għandha d-dritt li jkollha min jiehu hsiebha, min jedukaha u jwassalha għat-tagħlim reliġjuż. It-tfal ma għandhomx ipattu għall-iżball tal-ġenituri tagħhom; imma l-jeddijiet tagħhom għandhom jiġu mharsa minn kulhadd, inkluż l-istat.**

Hemm tfal li jitwiellu f'familji normali iżda li xorta wahda huma mcaħħda minn dik it-tenerezza u l-attenzjoni li suppost jingħataw. Fost kollox it-tfal għandhom dritt biex ikollhom hin jilagħbu u jieħdu r-rikreazzjoni tagħhom (Karta tad-Drittijiet tat-Tfal). Illum il-valuri tagħna tant tiddlu li mhux rari li l-ġenituri jpoġġu l-ewwel il-flus, ix-xogħol, u l-profitti qabel il-familja u t-trobbija ta' l-ulied. Anke meta l-omm thoss il-bżonn li għandha tohroġ taħdem din għandha l-ewwel tqis l-interess ta' uliedha, speċjalment tat-trabi zghar li s-sostituzzjoni tal-omm permezz tan-nanniet jew bejbisiters mhix biżżejjed, għax dawn jeħtieġu qabel kollox il-preżenza tal-omm fl-ewwel snin tagħhom. Min-naħa l-oħra, il-missier ma jistax jittraskura d-dmirijiet tiegħu u jiddelega kollox lil martu. Illum f'dinja moderna l-irwoli tal-missier u tal-omm jidhru f'xulxin u għandhom ikun kumplimentari.



Id-Dinja ta' Madwarna

Illum il-mezzi ta' komunikazzjoni jwasslu dak li jiġri lil bniedem wieħed lid-dinja kollha. Id-dinja saret qisha villagg wieħed. Għalhekk l-influwenza minn barra qiegħda dejjem tiżdied. **Jekk il-familja f'Malta għadha ta' valur u f'saħħitha dan huwa mertu tagħna. Imma t-tajjeb jeħtieġ li niehdu hsiebu għax jekk nafdaw iżżejjed,**

dak il-mard li jinfetta l-familji f'pajjiżi oħra, jinfetta faċilment il-familja tagħna ukoll.

Fl-ambjent ta' gżiritna l-funzjonijiet tal-familja huma partikulari iżda fl-istess hin mhumiex insulari. Il-familja Maltija moderna trid taqdi funzjonijiet godda u trid tkun preparata għal sfidi, stili ta' hajja u valuri godda. Għalkemm ngħixu go gżira l-effett tat-tibdil li qed isir madwarna qiegħed jinħass ukoll. Għalhekk meta l-Knisja titkellem dwar xi periklu ma tkunx qed tmur il barra mill-kompetenza tagħha.

Fl-istess hin r-responsabbiltajiet tagħna lejn l-oħrajn illum qed jinbidlu anke f'pajjiżna stess minħabba l-fenomeni ġdid tal-immigranti illegali li qed jaslu fostna. Għandna naraw il-bżonnijiet ta' dawn huwa li jinsabu f'din is-sitwazzjoni diffiċli li wasslithom jaharbu minn pajjiżhom. L-ebda individwu ma jista' jqis ruħu f'saħħtu, għani, intelligenti jew hieni sakemm fid-dinja jibqa' biss bniedem wieħed marid, fqir, injorant jew imdejjaq, sakemm fid-dinja jibqa' tifel wieħed marid jew jitwieled tifel wieħed b'diżabbiltà (**Beatu Ġwann Pawlu II**).

Is-Solidarjetà bejn il-Bnedmin

Il-ġustizzja soċjali hija l-pedament tal-paċi fid-dinja. Biex dan l-ideal isir realtà jeħtieġ li nibdew fil-familja. Mhux mat-twelid, imma kif qal Napuljun mitt sena qabel - jekk ahna nippromwovu l-ġid materjali u spiritwali tal-familja, allura nkunu qed infittxu l-ġid ta' kull individwu u l-kollektività fi hdan is-soċjetà. **Il-familja mhux biss hija l-iċken demokrazija fis-soċjetà imma anki s-sisien tas-soċjetà.**

Hemm qabza bejn il-kliem u l-prattika. Bħala nsara ahna mistennija nagħtu s-sehem tagħna skont it-tagħlim nisrani u bħala Maltin skont it-tradizzjonijiet u l-valuri tagħna. **Għandna nkunu kburin li l-familja tagħna hija l-aqwa kapital u prodott li għandna. Hafna mhux biss jammiraw, imma anki jgħiru għar-rabta, l-għaqda u s-solidarjetà tal-familji tagħna.** Dan minkejja li nagħrfu l-bidla li għaddejja u d-diffikultajiet materjali, psikoloġiċi u soċjali li magħhom hafna mill-familji tagħna jhabbtu wiċċhom.

Il-familja għandna nibqgħu nqisuha bħala skola tal-hajja fejn il-miżżewġin fir-relazzjonijiet ta' bejniethom u ma' uliedhom jikbru, jgħixu u jitgħallmu l-valuri materjali u spiritwali tal-hajja f'dinja li qed tinbidel. B'dan il-mod il-familja ssir riżors u tiġġenera l-enerġija lill-familji oħra.

Konklużjoni

Dan huwa kollu possibbli jekk ahna nħobbu u nippromwovu l-familja bħala Komunità ta' mħabba. Fl-istampa jagħmlu hafna hoss il-familji fi kriżi, iżda hafna huma l-familji li illum qed jagħrfu, jgħixu u jgħinu lilhom infushom biex jikbru fl-imħabba. Imma b'daqshekk ma rridux inserrħu rasna għax anke fil-gżira ċkejnkna tagħna qed jidhru xquq ta' thassib. Dan għax illum kif kien iġid il-Beatu Ġwann Pawlu II, hawn kultura kontra l-familja, kontra l-hajja u kontra l-imħabba.

Kummentarju (6)

Ambjent Ostili jġedded il-Knisja




kitba ta' JOE RAPA

Ninsabu qed ngħixu mumentu importanti u dawn il-mumentu jgħibu tensjoni u tħassib. 'L isfel minna, fl-Afrika ta' Fuq, dak li donnu kien ilu jingema' sploda f'daqqa. Tuneżin iddisprat. Gradwat bla xogħol jikkuntenta ruhu jbigh ftit haxix fuq karretta. Pulizija jaqliblu kollox fl-art għax bla permess. Imur fil-pjazza tal-belt u jagħti n-nar lil nnihsu. Dak is-sufarin traġiku ta n-nar lil pajjiż kollu, u oħrajn ukoll.

Dan, u t-tsunami tal-Ġappun, poġġa xi ftit għad-dell id-dibattitu tad-divorzju fostna. Id-divorzju hu sugġett li tista', jekk trid, thares lejha minn angoli differenti u tasal għal konklużjonijiet differenti. In-Nisrani jrid iħares lejha kif thares lejha il-Kelma t'Alla li torbot lill-Knisja. Kulhadd jaf x'tgħid il-Kelma t'Alla u x'tgħid il-Knisja. Ftit li xejn qegħda tħaqqaqha l-Knisja. Minflok qed thalli lil kull bniedem jiddeċiedi skont il-kuxjenza tiegħu. Deċiżjoni perikoluża, imma forsi mibnija fuq fiduċja f'Alla.

Din tal-kuxjenza naraha deċiżjoni perikoluża għax kif se tkun taf il-Knisja sa liema punt hi fformata l-kuxjenza tan-nies? Ngħiduha kif inhi, is-sistema li għandha l-Knisja fil-preżent biex tiffirma l-kuxjenza tan-nies hi difettuża. Mhux għax mhux qed isiru sforzi, anzi jsiru hafna; f'pajjiżna almenu jsiru hafna, hafna. Imma s-swar li qed nibnu kontra l-imwieg tas-sekularizzazzjoni jidhru tar-ramel. L-opinjoni tiegħi (li forsi m'għandhiex valur, wara kollox jien min jien?), hija: kemm se ndumu nserrħu rasna



Kristu ġie għal xi bewsa biss? Kliemu qed nistmawh?

b'liturġiji u sagramenti għaddejnin il-ħin kollu mingħajr ma nagħtu kas biżżejjed ta' evangelizzazzjoni progressiva u permanenti li tagħti l-Fidi adulta li minnha jiddependu dawn il-liturġiji u s-sagramenti? Jew qed ngħid xi fmerija? Jiena, lajk; nista' nitkellem fuq dawn l-affarijiet, jew qed nara biss il-qoxra għax ma nifhimx?

Inżeffnu l-quddiesa bhala s-soluzzjoni ta' kollox u int Nisrani tajjeb jekk tisma' l-quddies kuljum. Tassew li ma jeżisti l-ebda Nisrani veru li ma jgħix bl-Ewkaristija, bis-sagramenti u bil-liturġiji tal-Knisja, imma hemm hafna, hafna nies li jattendu għal dan kollu u dan mhux garanzija li huma Nsara veri. Reliġjużi hafna jista' jkun, imma tkun Kristjan hi xi haġa oħra.

Fuq id-divorzju, per eżempju, naf nies li huma tal-Knisja imma għandhom opinjonijiet għal kollox differenti minn tagħha. Forsi huma qrib it-tbatija ta' żwieġ imfarrak, tagħhom jew ta' xi hadd fil-familja. It-tbatija malajr tiffurmalek kuxjenza hi jekk il-valuri ma jkunux mibnija fuq il-blat ta' Fidi adulta. U minn fejn se ngħiduha din jekk mhux minn iktar predikazzjoni, hafna iktar milli l-għaxar minuti omelija tista' toffri?!

Storikament iffokajna fuq evangelizzazzjoni fost it-tfal. Din trid tkun. X'naqbad ngħid? Fl-imghoddi dan serva. Illum ma nafx. Nistagħgeb kemm żgħażaġ jinbarmu mill-ewwel, qishom qatt ma semgħu xejn, donnhom qatt ma ltaqgħu mal-Kelma, mal-Aħbar it-Tajba ta' Kristu. X'qed ngħallmuhom it-tfal? Morali u etika biss? Fejn hi l-Aħbar it-Tajba li trid tiġi qabel kollox? Qed innisslu fiż żgħażaġ imħabba lejha l-Iskrittura, familjarità magħha, anke jekk possibbli, intimità magħha? Qed jiġi pproklammat b'qawwa Ġesù Kristu bhala l-Uniku Salvatur li hallas b'Demmu id-dejn kollu tiegħek u tiegħi? Qed inpoġġu lil Ġesù fiċ-ċentru bhala l-uniku li jagħti sens lill-ħajja?

Nerġa' ngħid, dawn huma opinjonijiet personali tiegħi li jistgħu ikunu zbaljati, imma għalija l-kriżijiet, wahda wara l-oħra li magħhom ikollha tħabbat wiċċha l-Knisja, (bħalissa d-divorzju, għada haġa oħra), m'huma xejn hlief


Kelma t'Alla lill-Knisja li ssejthilha għal riforma fil-mentalità. Alla dejjem inqeda biċ-ċirkostanzi biex jgħin lill-Knisja tirriforma ruħha, għax ngħiduha kif inhi, il-bniedem qatt mhu se jbidel xejn jekk l-affarijiet ikunu sejrin kif jixtieq hu!

Bhalissa, l-ambjent li qed jinholqilha madwarha l-Knisja, hafna iktar barra milli hawn, qed jgħidilha li ż-żmien ta' Knisja trijonfalista tal-massa għadda. **Għadda ż-żmien meta inti Nisrani Kattoliku għax għammduk u mniżżel fuq registru. Wasal iż-żmien li jekk int Nisrani dan irid jidher.** L-istorja tgħidilna li mal-konverżjoni ta' Kostantinu il-miljuni daħlu fil-Knisja li bilmod ilmod kellha tabbanduna s-sistema tal-għaġeb li kellha biex thejji l-kandidati għall-Magħmudija. Aqraw il-katekeżijiet tas-Santi Padri li kienu jsiru lill-katekumeni u tkunu tafu x'jien ngħid. Infetaħ 'bracket' fejn kulhadd kien jithalla jidhol fil-Knisja bit-tama li b'xi mod jikber fil-Fidi wara. Dan il-'bracket' storiku issa qiegħed jingħalaq, bil-ġnus, almenu fl-Ewropa, hejrin 'il barra, lura lejn il-paganizmu. Kibret l-antipatija kontra kull tip ta' reliġjon fost in-nies komuni Ewropej li huma konvinti li hafna gwerer u nkwieta fid-dinja jżistu għax hawn ir-reliġjon!

Helu, helu, qed niżżersqu lura lejn ambjent jixbah lil dak li kellha l-Knisja Primitiva, ambjent ostili, mimli gideb u preġudizzji li jgħibu persekuzzjoni. Irene Wiens, omm ta' erbat ulied fil-Ġermanja, intbagħtet erba' xhur ħabs, l-aħħar waħda minn 35 kas. Ir-reat tagħha kien li rrifjutat li tibgħat lil uliedha għal-lezzjonijiet fuq l-edukazzjoni sesswali li l-Gvern jipprovdi ta' bilfors fl-iskejjel kollha. L-edukazzjoni sesswali fl-iskejjel Ewropej hija kkontrollata minn nies sekularizzati u liberalisti li fl-Ingilterra bdew jgħallmu kif isir l-att sesswali lil tfal ta' erba' snin! Ġenituri Nsara bħal Irene Wiens qed jehduha kontra din il-mentalità dominanti tal-lum fejn mhux il-ġenituri huma responsabbli għall-edukazzjoni ta' wliedhom iżda l-awtoritajiet. Hawn twasslek id-demokrazija li biha niftaħru. Ma naħsibx li hawn min irid jilgħab xi mħatra dwar jekk dawn l-affarijiet għadx jibdeddew deħlin bilmod ilmod hawn ukoll.

Nerġa' ndur lura u nistaqsi: imma possibbli, f'dan l-ambjent, li l-enerġija kważi kollha tal-Knisja għandha tinhela fir-riti u fil-liturġija? Quddies kemm trid! Kull siegħa ddoqq waħda! Ma rridx niftiehem hażin!! Digà għid li l-Ewkaristija, is-sagramenti, il-laqgħa tal-Ġemgħa Qaddisa li tfaħħar 'l Alla, dawn huma l-hajja tal Knisja! Huma l-quċcata. Imma konvint, anke mill-esperjenza personali tiegħi, li dawn, kif ukoll il-hajja morali u etika, il-valuri, l-għazliet li nagħmlu, kollox jiddependi mill-Fidi li, skont l-Iskrittura, tiġi mis-smiġħ tal-predikazzjoni (il-Grieg originali ma jgħidx predikazzjoni imma l-Kerygma, l-Aħbar it-Tajba).

Spicċa għal kollox iż-żmien li Parroċċa tikkuntenta ruħha b'evanġelizzazzjoni sa meta wiehed isir adolexxenti, imbagħd tibagħtu jgħum fil-baħar ta' 'brainwashing' li




Int "Nisrani" għax ġejt mghammed? Qed tgħix ta' Nisrani?

hi l-midja kollha llum. Personalment għandi d-dubbi tiegħi kemm wiehed jista' jibda diehel bis-serjeta' fil-Fidi Nisranija qabel jagħlaq it-tlettax, qabel ma jkun għadda minn ċerti esperjenzi tal-hajja. **Reliġjożità iva. Sentimenti sbieħ iva. Imma laqgħa serja ma' Ġesù Kristu... Jien immarkat minn esperjenza personali.** Ta' 30 sena indunajt li kont totalment ingannat fuqi nnifsi, fuq il-Fidi li kont naħseb li kelli, fuq l-ideat dwar Alla u l-Knisja. Kont xortija tajba għax il-Mulej laqqagħni ma' sistema serja ta' riskoperta tal-Magħmudija, ta' dahla katekumenali fil-Fidi. Dak li gawdejt minnu jien ma nistax ma nixtix lil haddieħor.

Naf li d-djoċesi tagħna dan qegħda tagħrfu. Qed isiru sforzi qalbiena biex inwelldu generazzjoni nisranja ġdida. L-aħħar eżempju hu l-proġett ambizzjuż ta' thejji għaż-żwieġ għall-għarajjes. Imma dik hi parti mill-battalja. Xorta nibqa' bl-impresjoni li l-Parroċċi tagħna (il-Kappillani?) iserrħu mohħhom jekk fil-knisja tagħhom hemm kumdità ta' quddies u qar, jekk il-festi jkunux organizzati tajjeb, jekk jigūx nies għall-eżerċizzi (li għalija huma sintomu li jindika kemm għandna bżonn iktar katekezi matul is-sena kollha!) jekk għandhomx min iqassmilhom il-bullettin u jgħbrilhom...

Nerġa' ngħid li nammira l-isforzi li qed isiru minn hafna. Il-kappillani kollha qed jerfghu ir-responsabbiltà tagħhom u jagħmlu li jistgħu. Bħal dejjem, jiddependu hafna mill-koperazzjoni tan-nies u din se jirċevuha biss minn minoranza mhux mill-massa. Qed isir ċaqliq ta' bidla fil-mentalità ta' kif għandha tkun iffurmata l-Parroċċa. Qed jidhru sinjali ta' 'tqala' li kapaċi twassal għat-twelid ta' Parroċċa ġdida fejn l-enfasi tkun fuq il-prinċipju tal-komunità ċkejna, hafna komunitajiet ċkejnin f'mixja kontinwa u progressiva ta' konverżjoni serja. Il-konverżjoni mhix għal żmien ir-Randan. Il-konverżjoni takkompanja n-Nisrani tul hajtu kollha, sal-mewt.

Immagina Parroċċa li mingħajr ma tisforza lil hadd thalli li taqa' fl-għalqa tagħha ż-żerriegħa ta' komunità ċkejna ta' għoxrin, tletin aħwa, li wara ftit, huma stess jibdeddew jevanġelizzaw b'ix minn komunità waħda jitwiellu oħrajn sakemm titwieled dik li l-Papiet sejhulha Parroċċa Atomika, Parroċċa magħmula minn hafna komunitajiet,



X'jagħmilna tassew "parroċċa"? Il-Festa Titulari biss?

gruppi żgħar, lajċi mogħtija b'ruħhom u ġisimhom għall-evanġelizzazzjoni ġdida! Din l-esperjenza twelled kultura ġdida, kultura nisranija, kultura msejsa fuq il-Kelma. Jibdeu jitwiellu jew jiġu skoperti karizmi godda u l-Parroċċa tiegħu l-hajja tassew. Dan hu ambjent fejn jimmultiplikaw il-vokazzjonijiet għax iċ-ċentru ta' dan l-ambjent hu t-tħabbira ta' Kristu bħala grazzja, aħbar tajba għal ħajtek, xi hadd li se jagħtik u mhux jeħodlok. Kristu ma jibqax iktar Xi Hadd impossibbli li timita, imma Teżor Moħbi, avventura ta' tftixxija li iktar ma ssib iktar jaqbdok għatx biex issib iktar.

Fuq kollox il-Parroċċa jrid ikollha l-mentalità li l-hajja Nisranija hija mixja, proċess. Il-Magħmudija

hi biss bieb li jinfetħa, il-bidu tat-triq. Mhux kwistjoni ta' kemm jiġu nies il-knisja biss imma jekk humiex fi proċess ta' dahla fil-Fidi. Meta jibda jithaddem dan il-proċess bis-serjetà, imbagħad tista' l-Knisja sserrah moħħha fuq il-kuxjenza tal-ahwa dwar divorzju, żwieġ omossesswali, eċċ.

Jien inhoss għall-bniedem li jhobb il-Knisja u l-valuri tagħha u li hu frustrat u mħasseb għax qed jara d-dinja tiegħu tikkrolla biċċa biċċa madwaru; illum titnaqqar haġa, għada oħra. Huwa frustrat għax ftit jista' jagħmel. Ihoss li xejn ma jista' jwaqqaf l-Istorja, li kollox jidhöl bilmod ilmod, li l-Knisja qed tirtira fil-pajjiżi kollha 'progressivi'.

Ir-realtà hi oħra! Nistrieħu fuq il-Fidi! Huwa l-Qawmien ta' Kristu li jimmarka l-Istorja. Kristu hu Sid l-Istorja! F'dan id-dawl, kulma jiġri għandu sens, sens pożittiv għall-Knisja. Il-Knisja daqqet l-irtirata mitt darba f'dawn l-aħhar elfejn sena, biex mill-ġdid terġa' lura mġedda, iktar żagħżugħa, mzejna b'qaddisin godda f'kull generazzjoni. Dan, għax nerga'

nghid, Kristu hu Sid l-Istorja u mhux il-filosofi, l-ghorrief jew in-nies tal-poter tad-dinja. Kemm-il darba xxettlet ġdida l-Knisja, imqajma mill-mewt, mghejuna mill-istess ambjent ostili li għena tinbidel! Il-maħbub Papa Pawlu VI darba qal: "Irridu nħawlu u nsettlu l-Knisja mill-ġdid f'kull generazzjoni bħallikieku qatt ma eżistiet!" Kliem qalbieni u profetiku.

Bla ma ninsew jew ninqatgħu mill-patrimonju ta' gherf u tradizzjoni li l-Knisja bniet matul is-sekli, ejjew nittamaw li qegħdin ngħixu f'era ta' sfida u theddid imma ta' stennija, opportunità u qawmien Nisrani f'pajjiżna u kullimkien.

The Liqueur Shop

THE LEADING
WINES, SPIRITS,
& TOBACCO
MERCHANTS
IN GOZO

14, ST. GEORGE'S SQ.,
VICTORIA, GOZO.
TEL: 21 556 531
FAX: 21 555 809

Prop. J.C. Mejjak Zammit

FREE HOME DELIVERY

Xerri l-Bukkett


Bar
Restaurant Pizzeria

Dine while enjoying the best view in
the Maltese islands

Triq iż-Żewwieqa Qala
Tel. 21553500

Għext il-Mandraġġ (8)

Filantropi tan-Naha Tagħna

*kitba ta' ANTON SPITERI*

In-naħa tagħna kellna żewġ anġli kustodji li kienu dejjem lesti biex jagħtu l parir siewi tagħhom u jaħdmu biex iseddqu l-għaqda fost il-ġirien. Dawn kienu Marija Grech ta' Fissa għax nannitha kien jisimha Kurċifissa u Ġorġa Mintoff li għexet hajjitha għall-Missjoni.

Marija kienet xebba u kienet tiegħu ħsieb ħutha subien. Hi kienet tagħti l-pariri tagħha bil-ħlewwa u konna nisimgħu minnha. Kull haġa li kienet tagħmel kienet tagħmilha biex ittaffi n-nar tal-Purgatorju. Minflok "Jekk jogħġbok" u "Grazzi" kienet tgħid "Għall-Erwieħ" u nirrispondu "Ammien".

Fi żmien il-kriżi ta' Kuba kienet tgħidilna biex nitolbu għax id-dinja tinsab f'xiifer ta' gwerra. Toni, hu Marija, kien jurina xi kwiekeb jimxu fis-sema. Hu kien jgħidilna li dawk kienu satelliti u minn hemm fuq kienu jarawna. Aħna ma konniex niftakru l-gwerra u l-kbar kienu jgħidulna li mietu bosta nies u baww il-ġuħ. Għalina kienet avventura li konna nixxennqu għaliha. F'dawk is-sinjuri kienu nħadmu bosta films fuq il-gwerra. Fl-inħawi Ta' Xkora konna nsibu bottijiet bit-toqob fil-qiegh u dawn kienu tal-maskri tal-gass li kienu tqassmu lil kulhadd. Missieri kien xtara tużżana landi kbar tal-biskotti kwadri ta' żmien il-gwerra. Xi ftit minnhom kienu kważi tajbin biex tikolhom. Fix-xitwa kellna kutri tas-suf griżi u kellna sodda tal-ħadid li kienet tingħalaq. Missieri kien jixtri hwejjeġ tal-militar mingħand Mallia tax-Xewkija li kien ikun armat mal-Banca Giuratale tat-Tokk. Fi Pjazza Savina konna naraw toqba fil-ħajt tas-sagristija tal-knisja u din kienet saret meta sar attakk mill-Ġermaniżi fuq xarabank u kien inqatel sidha. Dik il-ħabta bdew inadddu x-xelters u kienu jdoqqu s-sirena. Aħna t-tfal konna noġxew b'dawn l-affarijiet, biss niftakar li Marija u ommi kienu jkunu ħosbiena l-aktar x'ħin jisimgħu s-sirena. Min kien jiftakar il-Gwerra sar iħobb il-paċi. Marija ta' Fissa kienet tħobb il-paċi l-aktar bejn il-ġirien. Hi kienet ħabiba ma' Ġorġa Mintoff tal-Ġidri u kienu jħobbu jitkellmu fuq hwejjeġ tar-ruħ.

Niftakar lil omm Ġorġa li mietet ta' eṭà kbira. Ommha kienet tkun fil-biħta tilqa' lil kull min imur għandhom. Wara li mietet ommha, kif tidhol kont tara kaxxa kbira dejjem lesta biex tintela' bil-hwejjeġ u oġġetti oħra utli għall-missjoni. Hi kienet titkellem b'fervur dwar il-missjoni u aħna konna nħossuna sinjuri meta nisimgħu dwar il-faqar tat-tfal tal-Missjoni. Hi kienet tgħidilna dwar Dun Karm tan-Nadur, is-Salezjan li għex u miet l-Indja. Hu kien iżommna ssummati nisimgħu l-avventuri tiegħu fosthom li darba attakkatu tigrā. Lil Ġorġa kien jgħidilna

li hu ross jiekol imma biex ma toqghodx tagħmillu ross il-forn għax meta jmur l-Indja ross abjad biss kien jiekol. Meta konna naraw lil Dun Karm aħna t-tfal kollha konna noħorġu biex nifirħu bih. In-nies tan-naħa tagħna kienu jagħtu lill-missjoni mill-aħjar li setgħu.



In-nisa tal-Mandraġġ: nisa tad-dar u dejjem ferħanin

Ġorġa kienet taf kif tmur magħna t-tfal għax kienet għalliema. Meta staqsejtha fuq l-iskola ta' tfulitha, kienet qaltli li meta jmorru l-iskola kienu jieħdu l-bizzilla magħhom ħalli filgħaxija joqogħdu jaħdmu l-bizzilla. Hekk il-ġenituri kienu jaċċettaw li jibagħtu lil uliedhom l-iskola. Is-subien kienu jmorru jitgħallmu s-sengħa ta' mastrudaxxa. Jien niftakar li kont immur f'dar f'salib it-tigrija u kien ikun hemm xi nies jitgħallmu xi snajja speċjalment il-bizzilla. Ix-xogħol tal-bizzilla kien isir l-aktar wara nofsinhar. In-nisa kienu jafu jaħdmu bl-ament u għalhekk kien ikollhom ċans jgħidu kelma. Id-diskors bħaċ-ċirasa u miskin hu min kien jehel magħhom. Jekk kien ikun hemm Ġorġa, d-diskors fil-vojt kien jieqaf għax kienet tibda ħames posti Rużarju. Jekk xi hadd jibda jitkellem f'nofs il-posta, Ġorġa kienet terġa' tibda l-posta mill-bidu. Hi kienet devota kbira tal-Madonna speċjalment tal-Madonna Ta' Pinu. Fl-Erbgħat kienet tħajjarna nimxuħa sas-Santwarju tal-Madonna. Meta Frenċ tal-Għarb beda devozzjoni lejn il-Kurċifiss u l-Madonna fuq l-Għolja t'Għammar, Ġorġa kienet waħda mill-promoturi. Fuq in-National Geographic kien deher ritratt ta' pellegrinaġġ u fuq quddiem tidher Ġorġa.

Is-sehem ta' dawn it-tnejn min-nies kien importanti biex in-naħa tagħna jsaltan l-ispiritu ta' għaqda u għajnunna lil min ikun fil-bżonn.

“Morru fid-dinja kollha, xandru l-Bxara t-Tajba lill-holqien kollu.” (Mark 16:15)

Il-Kelma ta' Alla u l-Kultura

minn Fr. Charles Buttigieg

Introduzzjoni

It-tema tal-Kelma ta' Alla u l-kultura hija konsiderazzjoni ta' dawn l-aħħar żewġ sekli, għalkemm il-kultura kienet dejjem il-medjum għall-katekezi. Fl-aħħar snin rajna iżda l-attenzjoni li tat il-katekezi nisranija lil diversi żviluppi li nibtu fil-kultura minn żmien għall-iehor. Is-sugġett tagħna jpoġġi quddiemna ukoll diversi problemi u sfidi tas-soċjetà tagħna. Fost dawn insibu l-problema tal-fidi u l-inseriment tagħha fil-kultura, speċjalment l-indifferenza reliġjuża, niltaqgħu ma' problemi soċjoloġiċi, u xjentifiċi. Ser nagħmlu għalhekk riferiment partikulari għall-kultura oċċidentali kontemporanja. Fuq kollox wiehed ma jridx jinsa tema oħra importanti f'dan ir-rigward, l-inkulturazzjoni jiġifieri l-adattament tal-katekezi għal diversi drawwiet u kulturi ta' nies f'postijiet differenti fid-dinja.

Il-Katekezi

Fid-Dikjarazzjoni dwar l-Edukazzjoni Nisranija tal-Konċilju Vatikan II, *Gravissimum Educationis* fin-numru 4 insibu: “Fil-qadi tad-dmir tagħha li teduka l-Knisja, herqana li tuża l-mezzi kollha li jwasslu għall-iskop, tftitex fuq kollox li tuża l-ghodda li huma proprji tagħha. L-ewwel fost dawn huwa t-tagħlim katekistiku li jdawwal u jsaħħaħ il-fidi, iġħajjex il-hajja skont l-ispiritu ta' Kristu, iwassal l-insara għal parteċipazzjoni aktar konxja u attiva fil-misteru liturgiku u jjanqalhom għall-hidma appostolika.” Minn hawnhekk wiehed jista' jinduna bil-prijorità tal-katekezi fil-Knisja kif tixhed tajjeb il-Liġi Kanonika tal-Knisja permezz tal-kanoni 785 paragrafu wiehed dwar l-importanza tal-katekezi fil-hidma missjunarja u permezz ta' kanoni 773 dwar l-istruzzjoni tal-katekiżmu sabiex tqajjem u ssaħħaħ il-fidi.

Fl-Eżortazzjoni Appostolika *Catechesi tradendae* tal-1979 fin-numru 18, il-Papa Ġwanni Pawlu II jgħidilna li: “Il-katekezi hi trawwim fil-fidi tat-tfal, taż-żgħażaġ u tal-kbar u b'mod speċjali thaddan it-tagħlim tad-dutrina nisranija mogħti b'mod organiku u sistematiku, bil-għan li jwassal għall-milja tal-hajja nisranija.” L-għan tal-katekezi huwa li: “tixxierik ma' Ġesù Kristu; hu biss jista' jitwassal għall-imħabba tal-Missier fl-Ispirtu s-Santu u jagħtina sehem mill-hajja tat-Trinità Qaddisa.”

Fuq kollox il-katekezi hija waħda mid-diversi ministeri tal-Knisja fil-hidma tagħha ta' ewanġelizzazzjoni u thejji għal-liturgija. Isservi sabiex fejn hu meħtieġ tnissel il-fidi (predikazzjoni kerigmatika) u ssaħħaħha permezz tal-hidma tagħha.

Il-Kultura

Il-kultura tirriferi għar-realtà totali magħmula u trasformata mill-bniedem fis-sitwazzjoni konkreta tiegħu tal-umanità.

Kien filfatt S. Pufendorf fl-1686 li għamel użu għall-ewwel darba tal-kelma 'cultura' f'sens assolut bħala tibdil fl-istat naturali ta' haga. Il-Kostituzzjoni pastoralni dwar il-Knisja fid-dinja tal-lum tal-Konċilju Vatikan II, *Gaudium et spes* li tittratta hafna l-katekezi u l-kultura, tgħidilna fin-numru 53: Li l-kelma 'cultura' f'sens ġenerali tindika dawk il-mezzi kollha li bihom il-bniedem isebbaħ u jhaddem il-hafna doti tar-ruħ u tal-ġisem; ifittex li bl-għerf u bix-xogħol jiehu setgħa fuq l-istess dinja; jagħmel aktar xieraq lill-bniedem il-hajja soċjali kemm fil-familja, kemm fis-soċjetà ċivili kollha, permezz tal-progress fil-kostumi u fl-istituzzjonijiet; ... l-kultura umana għandha dejjem aspekk storiku u soċjali u li l-kelma 'cultura' spiss tiehu tifsir soċjoloġiku u etnoloġiku.

Hafna drabi però it-terminu ta' kultura jiġi użat sabiex jindika diversi dimensjonijiet partikulari tal-kultura soċjali per eżempju l-kultura umanistika li tinkludi l-hsieb filosofiku, l-arti, il-letteratura, eċċ; kif ukoll dik xjentifika rigward xjenza empirika u t-teknoloġija, speċjalment l-iżvilupp fil-mezzi tal-komunikazzjoni. Għalhekk kif għedna diġà d-diskors ta' katekezi u l-kultura jolqot diversi żviluppi u problemi.

L-Inseriment tal-Fidi

Huwa fatt reali li l-kultura oċċidentali, dik kontemporanja poġġiet għal diversi mħuħ, il-fidi kristjana f'baħar ta' dubji u nsikurezza. L-għerq ta' din il-kriżi jmiss punt fundamentali tal-fidi tal-bniedem, dik tal-eżistenza tiegħu u fuq kollox tal-eżistenza tal-Hallieq tiegħu. Din il-problema ta' fidi hija waħda akuta hafna għax kapaċi tkisser u thott il-prinċipji kollha morali li permezz tagħhom wiehed jagħmel it-tajjeb u jahrab il-hażin. Żgur li l-problemi ta' ateizmu prattikanti, indifferenza reliġjuża, sekularizzazzjoni u nuqqas tas-sens tal-ghemil moralment hażin, jiġifieri tad-dnub, huma sfidi notevoli għall-katekezi nisranija.

Għalhekk l-ewwel għan tal-katekezi hija li ssaħħaħ il-fidi u tilqa' għal din il-gidba soċjali ta' nuqqas ta' twemmin f'Alla u turi l-verità mad-dinja kollha. Turi fuq kollox li kultura li tinnega lil Alla hija kultura ta' mewt u ta' disperazzjoni u li tbiegħed lill-bniedem mill-għan veru tiegħu, li huwa ordnat lejn l-Assolut. Għalhekk l-istrategija kateketika għandha taħdem u tiskopri mill-ġdid fejn spiċċa t-twemmin ta' Alla, billi toffri antropoloġija vera u kristjana halli b'hekk jgħaddi l-ekklissi u jerga' jitwieled mill-ġdid id-dawl tal-verità. Hu għalhekk quddiem din il-kultura, li l-katekezi għandha bżonn terġa' tnissel il-fidi permezz tal-Kelma ta' Alla, trid terġa' tmur għall-hidma kerigmatika tagħha eżatt bħall-ewwel żminijiet tal-Knisja. Fuq kollox għandha taħdem u tibda mill-familja stess li hija l-ewwel soċjetà u tiffoka fuq il-valuri tal-familja nisranija.

Messaġġ effikaċi tal-Evangeliu

Il-*Gaudium et spes* fin-numru 58 tgħidilna: “il-Knisja li tgħix f’kondizzjonijiet diversi matul iż-żminijiet, inqas b’dak li kienu sabu l-kulturi diversi biex fil-predikazzjoni tagħha lill-ġnus kollha xxerred u tisser il-messaġġ ta’ Kristu biex tistudjah u tifhmu aħjar, biex tisser aħjar fil-hajja liturgika u fil-hajja tal-komunità ta’ l-insara li tista’ tkun ta’ bixriet differenti” Huwa komputu importanti tal-katekezi mela li tirrappreżenta lill-poplu l-vanġelu ta’ Kristu b’lingwaġġ applikabbli għaż-żminijiet tal-lum. Hu hawnhekk jidhol b’mod speċjali x-xogħol tas-sacerdot li joffri omelji (li huma katekezi) li tassew in-nies ikunu jistgħu jsegwu u jifhmu l-messaġġ tagħhom. Fuq kolloxx ukoll il-katekisti għandhom jagħrfu bir-responsabbiltà sabiex jipprezentaw b’mod effikaċi l-vanġelu lill-kategoriji differenti tal-poplu ta’ Alla miż-żgħar sal-kbar.

Għalhekk mela l-katekezi għandha toħloq lingwaġġ li jippermetti li l-Vanġelu jkun aċċettat u b’konvinzjoni li jiġi mgħix fil-hajja ta’ kuljum. Dan jinkludi għalhekk edukazzjoni kontinwa, katekezi li toffri edukazzjoni nisranija kontinwata miż-żgħar sal-kbar iżda fuq kolloxx katekezi marbuta ma’ xhieda tassew nisranija. Edukazzjoni nisranija li tissensibbilizza verament id-diversi problemi tal-kultura li magħha jiltaqa’ l-bniedem tal-lum u fuq kolloxx tippreżenta kristjaneżmu f’linwaġġ konkret, essenzjali, sempliċi u b’xhieda awtentika ta’ appostolat u djakonija. Il-Papa Pawlu VI fl-*Evangeliu Nuntiandi* fin-numru 20, jishaq hafna fuq l-armonija li għandu jkun hemm bejn il-Vanġelu u l-kultura. Meta l-kultura tinferd minn mal-vanġelu, din tkun għamlet pass traġiku hafna.

Il-Katekezi u l-Inkulturrazzjoni

L-Inkulturrazzjoni kelli l-bidu tiegħu mill-Papa Benedittu XV permezz tal-Ittra Appostolika *Maximum Illud* tal-1919 fejn il-Knisja għarfet fuq kolloxx bl-importanza li tadatta ruħha għas-sitwazzjoni u l-kultura tal-knejjes partikulari speċjalment fil-missjoni. Il-Kardinal Yves Congar fil-ktieb tiegħu *‘Cristianesimo come fede e come cultura’* jiddeskrivi l-inkulturrazzjoni bħala: “*piantare il germe della fede in una cultura e farlo sviluppare, esprimersi secondo le risorse e il genio di quella cultura.*” Hija għalhekk l-inkarnazzjoni tal-hajja u tal-messaġġ evangeliku f’żona konkreta kulturali u b’hekk isir parti minnha. Għalhekk bhala prinċipju ta’ inkulturrazzjoni, l-kristjanizmu li jinserixxi ruħu ovgjament bil-katekezi, għandu jinza l-libsa tiegħu per eżempju dik oċċidentali-ewropea u jilbes libsa oħra f’okkażjoni ta’ esperjenza kulturali differenti.

Għalhekk il-katekezi għandha tagħti każ tad-diversi espressjonijiet reliġjużi li tiltaqa’ magħhom, fil-modi ta’ talb, liturgiji u riti u anke l-lingwaġġ reliġjuż li ssib. Huwa meħtieġ li jkun hemm impenn għal djakonija kulturali fl-inkulturrazzjoni. Il-kultura hija dak il-medjum universali li fiha jixxandar il-vanġelu lill-bnedmin kollha mingħajr ebda diskriminazzjoni. Fid-Digriet dwar il-hidma missjunarja tal-Knisja tal-Koncilju Vatikan II, *Ad gentes divinitus* fin-numru 20, insibu li t-tixrid tal-vanġelu jasal għand kulhadd minkejja sitwazzjonijiet u kulturi differenti. Din il-hidma ta’ inkulturrazzjoni tibqa’ hidma impenjattiva u diffiċli fil-Knisja.

L-inkulturrazzjoni hija mela l-espressjoni tal-kristjanizmu fid-diversi kulturi. Iżda f’dan l-adattament il-katekezi ma

tistgħax tkun waħedha, għandha għalhekk il-bżonn tal-elementi kollha tal-Knisja. Minn naħa l-oħra l-proċess ta’ inkulturrazzjoni jitlob żmien fit-tul u ta’ tagħlim. Mhux faċli per eżempju tispjega l-valur tal-familja u taċ-ċelibat sacerdotali f’kulturi ta’ familji poligamiċi bħalma nsibu fl-Afrika u fl-Indja.

Il-katekezi għandha responsabbiltà kbira fl-inkulturrazzjoni. Il-messaġġ tal-vanġelu jrid jitwassal bl-iktar mod li jirrispetta l-valuri u d-drawwiet tal-kultura tal-post mingħajr ma jitlef l-awtentikità tiegħu. Għalhekk il-katekista meta jgħallim f’dawn il-postijiet irid ikollu tagħrif adegwat dwar l-ideat antropoloġiċi tan-nies fejn qiegħed. Dan fuq kolloxx jitlob sens ta’ dialogu speċjalment ma’ daww il-religjonijiet mhumiex insara fejn qegħda titwassal il-katekezi. Il-messaġġ tal-vanġelu jrid jitwassal f’terminoloġija kumplimentari mal-aspetti ta’ dawn ir-religjonijiet li hafna drabi jikkostitwixxu l-maġġoranza ta’ twemmin tal-post.

Hemm imbagħad ix-xogħol tal-katekezi rigward il-lingwaġġ użat, dan huwa numeruż u impenjattiv hafna. Wiehed irid ikollu tagħrif dwar it-teoloġiji differenti bħal dik Afrikana, Indjana, Orjentali, Latinamerikana u oħrajn li jirriflettu l-messaġġ kristjan f’kategoriji lokali. Dan għalhekk huwa xogħol delikat u diffiċli sabiex il-katekezi tinfiltra f’kultura determinanti.

Konkluzjoni

Ovgjament il-katekezi mhijiex studji ta’ dawn il-problemi kulturali li rajna imma hija l-Bxara t-Tajba għas-salvazzjoni tal-bnedmin kollha. Imma l-katekezi trid ukoll tagħraf is-sinjali taż-żminijiet, sinjali li huma tajbin u oħrajn li jmorru kontra l-verità. Filfatt kull katekezi tinserixxi ruħha f’kultura, hekk kienet l-ewwel katekezi nisranija mgħallma minn Kristu li saret fil-kultura Lhudija gewwa l-Palestina.

Importanti għalhekk li l-katekezi toffri identitità ċara kristjana fil-kultura li tkun, ixxandar l-aħbar it-tajba u l-unicità ta’ Kristu, tkun xhieda qawwija u ta’ tama nisranija u fuq kolloxx tuza lingwaġġ adattat, komuni, bibliku, teoloġiku u linwaġġ inkulturat. Sabiex b’hekk l-aħbar it-tajba tal-Mulej Ġesù li tawwal idejha fuq is-salib kemm lejn il-lvant u kemm lejn il-punent, permezz tiegħu aħna nxandruH kemm lejn il-lvant u kemm lejn il-punent, lill-ġnus kollha tad-dinja.

Bibliografija

- ARRUPE P., “*Catechesi e inculturazione*”, *Aggiornamenti sociali* 28 (1977).
The Christian Faith in the Doctrinal documents of the Catholic Church, edited by J. Neuner - J. Dupuis, New York 1982.
 CONGAR Y., “*Cristianesimo come fede e come cultura*”, *Regno-Documenti* 21 (1976).
 CONGREGATION OF DIVINE CULT AND SACRAMENTAL DISCIPLINE, *Instructio De liturgia romana et inculturazione* (25 January 1995): AAS 87 (1995) 288-314.
Id-Dokumenti tal-Koncilju Ekumeniku Vatikan II, editat mill-Edizzjoni Studia, Valletta 1982.
 GEVAERT J., *Catechesi e Cultura Contemporanea*, Torino 1993.
 HUELS J.M., *The Faithful of Christ. The New Canon Law for the Laity*, Chicago 1983.
 JOHN PAUL II, *Apostolic Exhortation Catechesi Tradendae* (16 October 1979).


Finanzi Ghawdxin

Žgur li hafna mill-qarrejja, bhali, jiftakru diversi tipi ta' flus li nqdejna bihom matul hajjitna. Niftakar ftit is-soldi u x-xelini, imbagħad bdejna bis-sistema deċimali fl-1972, wara fl-1986 kellna muniti godda deċimali sakemm fl-2008 bħal hafna pajjiżi fl-Ewropa qlibna għall-Ewro. Mill-1972 'l hawn inqdejna bi flus ta' Malta imma qabel 'dan iż-żmien dejjem użajna l-flus tan-nazzjonijiet li kienu jahkmu u jiggvernaw lil pajjiżna. Hekk insibu li sa minn żmien il-Feniċi sa żmien l-Ingliżi dejjem kważi użajna flus barranin hliel għall-perijodu ta' żmien il-Kavallieri meta l-flus kienu jsiru f'Malta stess.

Imma forsi ftit jafu li għal żmien qasir fi żmien ir-Rumani, Ghawdex kellu l-muniti tiegħu, muniti ta' denominazzjoni żgħira hafna imma li tixhed li Ghawdex f'dak iż-żmien kien igawdi ċertu awtonomija kemm amministrattiva kif ukoll finanzjarja minn Malta. Dan narawh billi skrizzjonijiet Rumani jirreferu għal Ghawdex bhala muniċipju filwaqt li l-flus li għadni kif semmejt igibu fuqhom l-iskrizzjoni ΓΑΥΛΙΤΩΝ li tfisser Ta' Ghawdex.

Il-munita ta' Ghawdex kienet tintuża habta tas-sena 40 qabel Kristu u damet tintuża sa l-ewwel seklu qabel Kristu. Hija munita żgħira hafna tal-bronz b'denominazzjoni ta' Quincunx jew 1/5 ta' As, waħda mill-iżgħar denominazzjonijiet tal-flus Rumani. Fuq quddiem tidher ras profil ta' mara bl-elm u f'rasha li x'aktarx hija Ġunone b'nofs qamar taħt. Fil-ġenb jidher in-numru Ruman V li jfisser 5. Fuq wara jidher suldat b'lanza f'idu u tarka tonda u għelm b'sitt ponot filwaqt li l-kelma Ta' Ghawdex tinsab miktuba fil-ġenb bil-Grieg. Jeżistu wkoll varjazzjonijiet ta' din il-munita li jintgħarfu minn differenzi żgħar fosthom waħda li flok bl-elm, ir-ras tal-mara tidher bix-xagħar miġbur. Il-munita għandha dijametru ta' bejn wieħed u ieħor ta' 17-il millimetru u tiżen bejn 4.82 u 3.46 gramma.


L-ewwel li jikteb dwar din il-munita huwa De Soldanis fil-manuskritt tiegħu *'Il Gozo Antico e Moderno e Sacro Profano'* fl-1746. Huwa baġhat minn dawn il-muniti lill-Konti Giovanni Antonio Ciantar li min-naħa tiegħu baġhtlu informazzjoni dwar din il-munita f'ittra li De Soldanis irriproduċa shiħa fil-manuskritt tiegħu. Insibu din il-munita tissemma wkoll fid-diskussjonijiet tas-



Soċjetà Filosofika ta' Londra fl-1768 permezz ta' diversi ittri ta' John Swinton li kien il-kustodju ta' l-arkivju tal-Universita' ta' Oxford. Swinton jgħid li dawn il-muniti rari ferm jinstabu ma' l-akbar kollezzjonijiet u ma' l-aktar muniti kurjużi tad-dinja. Huwa kien tal-fehma li muniti oħra ta' l-istess żmien b'ittri Feniċi fuqhom li nstabu f'Ghawdex kienu wkoll jappartjenu għall-gżira tagħna, teorija li giet rifjutata fil-bidu tas-seklu għoxrin.

L-inċiżjoni li qiegħed ingib ma' dan l-artiklu giet ippubblikata mill-Abbati Jean-Claude Richard de Saint-Non (1727 - 1791) fil-ktieb tiegħu *'Voyage Pittoresque ou Description des Roïumes de Naples et de Sicilie'* li ppubblika f'ħames volumi bejn is-sena 1781 u s-sena 1876. L-inċiżjoni turi għadd ta' muniti rari ta' Gela fi Sqallija, ta' Malta u ta' Ghawdex. Il-muniti ta' Ghawdex huma dawki li jidher fuq isfel nett fil-ġenb u taħthom hemm miktuba il-kelma Gavlos l-isem bil-Latin għal Ghawdex.

L-inċiżjoni li giet ippubblikata fit-taqsimha fuq Malta u Ghawdex flimkien ma' veduti oħra ta' Malta għandha qisien ta' 250mm x 195mm.



Ghawdex 400 sena ilu



Ricerka ta' Storja, Kulturi, Lingwa

Pagna mill-Arkivju Nazzjonali - 193

Joseph Bezzina

© 2011

Erbghin modd qamh ghal Ghawdex

Id-dokument numru mija u tlieta u disghin li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hi konferma guramentata tad-dhul ta' erbghin salma qamh fl-imhazen tal-Universita' fic-Cittadella f'Mejju ta' erba' mit sena ilu. Jinsab registrat fit-tielet volum tal-Acta tal-Universitas Gaudisii, il-Gvern Reġjunali ta' Ghawdex fi zmien il-Kavallieri ta' San Gwann (1530-1798) folju 30r (NAG, UG, Acta, 3/1610-1611, 30r).

Din hi t-traskrizzjoni tal-ewwel silta tad-dokument:


Thomatio Santa Aghata magazinero presente, dice con iuramento haver havuto e ricevuto dalli Signori Iurati presenti, salmi quaranta di frumento a misura di Malta; e cosi furono...

L-Universita' kienet taghzel bhala mahznier lil dik il-persuna li kienet titlob l-inqas kummissjoni fuq l-amministrazzjoni tal-imhazen u l-bejgh tal-qamh. Il-kummissjoni kienet tifhallas fuq kull salma qmuh li tinbiegh. Nafu minn dokumenti ohra li, erba' mit sena ilu, l-imhazen tal-qamh kienu fl-inhawu ta' Triq Bieb l-Imdina, taht ir-rih tal-Kavallier ta' San Gwann fic-Cittadella.

Il-mahnzier tal-Universita' erba' mit sena ilu kien Thomatio Santa Aghata, persuna b'kunjom tipikament Sqalli. Nhar il-10 ta' Mejju 1611, hu deher quddiem il-gurati tal-Universita' u ghamel dikjarazzjoni guramentata li fl-imhazen li kienu taht il-harsien tieghu kienu twasslu erbghin salma qamh kejl ta' Malta.

Is-salma ta' Malta, li bil-Malti tinghad modd, kien fiha 16-il tomna; kull tomna kien fiha 0.2909 metru kubi. Dan ifisser li salma kien fiha 4.65 metri kubi. Erbghin modd kienet ghalhekk kwantita kbira. Ghawdex kien jitkabbar hafna qamh; dan kien iservi kemm ghan-nies kif ukoll biex jitimgu lill-bhejjem. Il-produzzjoni lokali mhux dejjem kienet tkun bizzejjed u, minn zmien ghal zmien, kien ikellhom jimpurtaw il-qamh minn Malta jew minn Sqallija.

L-ispiza biex tingieb kwantita kbira ta' qamh minn Malta kienet titla' hafna. Wara r-registrazzjoni tal-gurament, tibda l-lista tal-ispejjez involuti. Gewwa Malta



ried jithallas l-ewwelnett il-pizatur li kejjel il-qamh u l-burdnara li garrew il-qamh u r-risicatura mill-imhazen sal-Port. Ir-risicatura mill-Isqalli risca tirreferi ghat-tiben, il-parti li tibqa' meta jisserraw il-biocca ta' fuq tal-qatta tal-qamh. Dan kien jintuza ghall-imtiera.

Saru wkoll spejjez biex il-qamh u t-tiben jingarru bid-dghajjes minn Malta ghal Ghawdex. Ghawdex il-piz tal-qamh kien kontrollat mill-gdid minn pizatur iehor. Numru ta' burdnara tellghuh mill-Port tal-Imgarr sac-Cittadella.

Riedu jaghmlu tajjeb ghal dawn l-ispejjez kollha l-Ghawdxin li, jridu u ma jridux, kien ikellhom jixtru l-qamh ghall-hobz.

XHIEDA NISRANIJA FL-ISTORJA TAL-KNISJA GHAWDXIJA***Patri Akkursju Xerri OFM
(1915 - 1968)***

Kull meta tiġi f'idejna r-rivista *l-Hajja f'Ghawdex* ma nistgħux ma niftakrux fil-fundatur tagħha Patri Akkursju Xerri.

Twieled fis-16 ta' Ġunju 1915 fir-Rabat Ghawdex bin Manwel Xerri u Ġanna mwielda Cefai. Wara li ha l-edukazzjoni tiegħu fl-iskola tal-Gvern daħal is-Seminarju ta' Ghawdex fejn dam hemm sal-kors tal-filosofija. Imbagħad daħal fl-Ordni Frangiskan u ha l-isem ta' Akkursju. Dan kien l-isem ta' wiehed mill-ewwel martri tal-ordni Frangiskan. Is-superjuri tiegħu rawh student intelliġenti u għalhekk baġtuh jistudja fl-Università Kattolika ta' Milan. Huwa għamel kors fil-letteratura u tħabbeb mar-Rettur tal-Università, il-Frangiskan magħruf, Patri Agostino Gemelli. Huwa għamel haġib ukoll ma' diversi professuri fl-università. Gie ordnat saċerdot fit-3 ta' Ġunju 1939 fl-età ta' 24 sena.


Fl-1940, Patri Akkursju kellu jerga' lura lejn Malta minhabba l-gwerra. Intgħazel bhala Rettur u surmast tal-istudenti Frangiskani. Dam jgħallem għoxrin sena. Barra li kien jgħallem fil-provinċja Frangiskana għallem ukoll l-istorja tal-Filosofija u l-Letteratura Taljana fis-Seminarju ta' Ghawdex sa mis-sena 1952. Fl-1948 waqqaf il-kulleġġ ta' Sant' Antnin fl-Imġarr, Ghawdex u kien Rettur tiegħu.

Minkejja l-hidma fit-tagħlim, ma ttraskurax l-appostolat. Kellu għal qalbu hafna l-ministeru tal-predikazzjoni. Kien predikatur u konferenzier li kien imfittex mhux biss f'Ghawdex iżda f'Malta wkoll. Tkellem ukoll f'diversi akkademji u okkażjonijiet sollenni. Jibqa' magħruf id-diskors tiegħu fl-okkażjoni ta' billejl fl-għeluq il-festi taċ-ċentinarju Pawlin tal-1960.

Minn tfulitu hu haġb hafna l-Azzjoni Kattolika u meta kiber sar Assistent Ekklezjastiku. Għal 20 sena haġdem biex ikun hemm koordinament mal-Azzjoni Kattolika ta' Malta. Huwa kien favor hafna tal-appostolat tal-lajċi u kien l-ewwel President tal-Ġunta Djoċesana ta' Ghawdex.

Dan il-Frangiskan għaraf sewwa li għalkemm il-prietki u d-diskorsi huma importanti madankollu hemm appostolat ieħor li hija l-kitba. Fl-10 ta' Ġunju 1945 Patri Akkursju beda johroġ il-ġurnal djoċesana "Ghawdex" u dam għoxrin sena f'din il-hidma. Dan il-ġurnal għadu johroġ proprju f'din ir-rivista li għandek f'idcjk. Patri Akkursju kiteb ukoll għadd ta' artikli f'*Lehen is-Sewwa*, ġurnali oħra u rivisti. Ta' min jinnota li fost tant attivitajiet kien isib il-ħin li jikteb.

Ta' min isemmi li l-Isqof ta' Ghawdex Mons. Ġużeppi Pace għażlu bhala eżaminatur Pro-Sinodali u Mons. Arcisqof Mikiel għażlu bhala eżaminatur tal-Kleru ta' Malta. Dawk kollha li għaddew minn taħt idejha kellhom kelma ta' tifhir u radd il-ħajr għall-mod prattiku u gentili tiegħu. Barra minn hekk kien membru wkoll



tal-Boards Governattivi tal-Karità, tal-Librerija u tal-ismijiet tat-toroq. Bhala rikonoxximent ta' hidmieta qala' l-medalja *Pro Ecclesia e Pontifice* minghand il-Papa fuq rakkomandazzjoni tal-Isqof ta' Ghawdex.

Fost tant xogħol kontinwu qatt ma ttraskura d-dmirijiet tal-kunvent. Hu kien Segretarju tal-Provinċjal, Definitur, Kustodju u fl-aħhar Provinċjal. Ix-xogħol tiegħu ma kienx limitat għal Malta u Ghawdex biss, għaliex kien ġie wkoll magħżul bhala vizitatur Ġenerali tal-Provinċja Frangiskana fl-Ingilterra, missjoni delikata li wettaq b'sodisfazzjoni kbira.


Patri Akkursju kien fl-aqwa tiegħu. L-entuzjażmu, il-ħila u d-dedikazzjoni tiegħu kienu bdew iħallu l-frott. Iżda Alla sejjaħlu għal għandu fl-14 ta' Diċembru tal-1968, fl-età ta' 53 sena.

(Dan il-profil huwa bbażat fuq dawn il-kitbiet:

Kan. Nikol Vella Apap, Patri Accursio Xerri, li deher fil-Hajja f'Ghawdex, ta' Diċembru 1972.

Kan. John Ciarlò, Patri Akkursju Xerri, li deher f'Lehen is-Sewwa tal-5 ta' Frar, 2005).

Angelo Xuereb




Peter's Butcher Shop


For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Għawdex Online (29)



Id-Dibattitu dwar id-Divorzju Online f'Għawdex




riċerka u kitba ta' SALVU FELICE PACE, sfelicep@go.net.mt

Ir-referendum dwar jekk għandux jidhol id-divorzju jew le f'Malta nhar it-28 ta' Mejju huwa fatt storiku ta' ċertu importanza, huma x'inhuma l-fehmiet tagħna u jkun xi jkun ir-riżultat.

Rigward Għawdex tkun idea tajba li xi hadd jiehu interess u jiġbor flimkien kif id-dibattitu żvolġa fil-gżira tagħna u naturalment wara li johroġ ir-riżultat, issir analiżi professjonali dwar kif ikunu vvutaw l-Għawdxin. Minn dan il-lat dak li deher u għadu jidher sal-lum *online* dwar Għawdex u d-divorzju għandu jkun kontribut siewi hafna. Il-websajt www.gozonews.com żammet lill-viżitaturi tagħha infurmati dwar il-fatti hekk kif graw minn mindu l-Parlament iddiskuta l-mistoqsija li ser tidher fuq il-polza tal-vot. Interessanti kienet wahda mill-edizzjonijiet tal-gazzetta *Maltatoday* tas-6 ta' Frar 2011 li habbret li erba' mill-ħames membri Parlamentari Għawdxin kienu kontra l-introduzzjoni tad-divorzju u l-MP Anton Refalo kien għadu ma qarax l-abbozz tal-liġi. F'għieħ l-istorja hawn huwa l-indirizz fejn issib dan ir-rapport: www.maltatoday.com.mt/news/national/majority-of-gozitan-mps-against-divorce-but-refalo-says-he-still-has-to-read-draft-law.

Il-websajt tal-Legjun ta' Maltija www.gozolegion.org fit-taqsimha *In the News* niżżlet l-ittra pastorali li kienu harġu l-Isqfijiet ta' Malta u Għawdex u li fiha huma fakkru f'dak il-messaġġ li kien hallielna l-Papa Benedittu XVI biex niddefendu l-indissolubbiltà taż-żwieġ. Min irid jiffriška l-memorja dwar dan jista' jidhol fil-websajt www.maltadiocese.org fejn isib *video* ta' filmat tal-punti saljenti ta' dik iż-żjara li Mons. Tommaso Caputo, in-Nunzju Appostoliku fl-istess paġna tal-filmat isejjah 'għajja kbira'. U f'messaġġ lill-Papa f'isem il-Maltin u l-Għawdxin kollha n-Nunzju awgura li 'Jalla l-entuzjażmu



(waqt iż-żjara tal-Papa) jispirana biex nagħżlu lil Ġesù Kristu u t-tagħlim tiegħu, ikunu x'ikunu ċ-ċirkostanzi.'


Ma nistax ma nsemmix l-inizjattiva li ha r-Radju "lehen il-Qala" li stieden lill-Isqof tagħna fl-*istudio* tiegħu biex jagħti l-messaġġ tiegħu dwar id-divorzju f'diskussjoni li saret nhar Hadd il-Palm. Il-websajt ta' dan ir-radju hi www.radjulehenil-qala.com

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ġhodu biss: 8.30am - 12.30pm

Skont ta' 10% fuq kotba ta' qari tajjeb għat-tfal... is-sena kollha!



Anniversarju

Il-Protesta Soċjali fix-Xogħlijiet Letterarji ta' Ġużè Aquilina



kitba ta' CARM C. CACHIA

“It-teatru huwa arti, imma hu wkoll filosofija, filosofija tal-hajja.” Hekk kien kiteb il-Professor Ġużè Aquilina fl-ewwel versi għad-dahla tad-dramm *Il-Bniedem li Ċahdu*. Dan qalu għax id-drammi tiegħu kollha, l-istess bħal hafna mix-xogħlijiet letterarji l-oħra tiegħu, fihom messaġġ soċjali. Aquilina kien jemmen li f'hajtu l-bniedem hu mmexxi minn żewġ elementi fundamentali: mir-raġuni fuq naħa u mit-twemmin fuq in-naħa l-oħra. Għaldaqstant, it-teatru tiegħu hu mibni fuq żewġ pilastri: it-twemmin u l-ideoloġija.

Il-Kitbiet Riflessivi

Dawn iż-żewġ fatturi nsibuhom jidwu f'kull hidma filosofika, letterarja jew edukattiva li tana l-Professor Aquilina matul hajtu. Jekk niehdu, ngħidu aħna, il-kotba tiegħu *Madwar il-Hajja* – li huma gabriet ta' taħdidiet għax-xandir u pubblikati fil-gazzetti lokali ta' żmien, jew inkella l-antoloġija ta' *essays* li ggħib l-isem *Il-Polz ta' Malta*, insibu li Aquilina dejjem ipprova jgħalliem lill-injorant biex ihejjih kontra “l-hażen tal-hajja” – l-atteggjament tan-negozjanti rghiba, l-apatija fi hwejjeġ reliġjużi, politika hażina u żbaljata, l-injoranza, l-invidja, l-ingustizzja soċjali, l-isfruttament tal-haddiem u tant attitudnijiet negattivi oħra bħal dawn. Fl-*essay* li jgħib l-istess isem tal-antoloġija, *Il-Polz ta' Malta*, Aquilina hu bħal tabib li jhoss il-polz ta' pajjiż mifni bil-mard soċjali u jikkundanna l-aspetti negattivi li hafna drabi huma riżultat tal-egoizmu sfrenat tal-bniedem, fosthom ir-rghiba għall-flus u l-qerq fil-bejgħ u x-xiri. Skont kif jikteb Saydon fid-dahla għall-antoloġija, dan il-hażen m'għadux jinheba imma “sar ġentlom kbir li jidhol fl-aqwa djar, jithabbej mal-oghla nies” u li kulhadd isellimlu u jaċċettaħ b'għajnejh magħluqa. L-idea tkompli f'*essays* simili bħal *Il-Faqar Soċjali* u *Il-Falliment ta' Malta*. Imbagħad fl-*essays* *Demokrazija u Dittatorjat* l-awtur jitratta l-aspett politiku tal-hajja filwaqt li jurina l-aspetti pożittivi u negattivi ta' dawn iż-żewġ tipi ta' twemmin politiku. Kitbiet oħra ta' għamla politika-soċjali hemm *Il-Pulitka*, *Il-Liberaliżmu*, u *Għaliex il-Komuniżmu Qiegħed Jirbah*, li kollha jishqu fuq l-importanza li wieħed jagħraf xi twemmin politiku għandu jhaddan li jkun ta' ġid għalih u għal għajru. Mil-lat spiritwali, f'*Il-Bniedem Magna*, Aquilina jikkundanna lil dawk li jxekklu r-raġuni biex ma jhalluhiex tiżviluppa spiritwalment halli tkun tista' titmexxa mill-filosofija tal-Materjaliżmu, b'vantagġ ekonomiku għas-sinjur. Dan il-ħsieb ikompli jiżviluppah fl-*essay* *Is-Saltna tal-Ispritu*. *Essays* oħra mmirati biex jedukaw lill-poplu nsibu *Il-Malti u l-Maltin*, *Il-Qari Tajjeb* u *Il-Bibbja*; *Letteratura u Reliġjon*. Dawn ix-xogħlijiet kollha li fihom jispikka l-element didattiku, juru lil Aquilina bħala għalliem kuxjenzjuż li ħsiebu biss kif itejjeb il-qagħda soċjali ta' ġensu.

Il-Protesta Soċjali fir-Rumanz Taħt Tliet Saltnet

L-ingustizzji soċjali, speċjalment is-serq tal-fqir mis-sinjur (in-negozjant bla skrupli), jew li hawn min hu mejjet għal qatra u min hu mejjet fis-sakra, lill-awtur dejjem tawh ġewwa u għal Aquilina huma l-aktar żewġ aspetti koroh fil-hajja ta' madwarna. L-aħħar waħda ta' sikwit juriha fix-xogħlijiet letterarji tiegħu, tant li ma niżbaljaw jekk ngħidu li Aquilina bħala awtur jidentifika ruħu mal-protesta soċjali. Fir-rumanz *Taħt Tliet Saltnet*, il-protagonista Alessandru Habela jagħmel dak li Aquilina jixtieq li jagħmlu s-sinjuri kollha fid-dinja – jiġifieri li jagħtu mill-ġid żejjed tagħhom lil dawk li m'għandhom xejn, il-foqra. Infatti fil-ġrajja tar-rumanz, bin il-barunessa jimxi fuq il-parir li Kristu jagħti liż-żagħżuġ għani tal-Vanġelu meta jgħidlu: Mur bigħ dak li għandek, aghthi lill-foqra u jkollok teżor fis-sema”. Habela hu pprezentat bħala bniedem onest li dejjem jagħmel il-ġid lill-fqir, anke jekk dan ifisser li jkollu jiksirha ma' ommu stess, li meta binha jdaħħal lil waħda armila fqira d-dar, l-Armla ta' Vangu, b'disprezz tgħid: “Dari saret sptar għall-iltiema, il-foqra u r-romol”. Imma Alessandru ma jihux għaliha għax jaf li dak li hu qiegħed jagħmel hu t-tajjeb u sal-aħħar xejn ma jirnexxilu jbidillu fehemtu. Fl-aħħar tar-rumanz dan il-karattru jirnexxilu johroġ rebbieħ għaliex jispiċċa jgħix hajja umli imma kuntenta ma' martu Pawlina, tfajla Maltija bint ir-raba’.

Id-Drammi u l-Protesta Soċjali ta' Aquilina

Il-protesta tkompli titfaċċa fit-*Tliet Atti Uniċi* tiegħu bħal f'*L-Inkwiet tas-Sur Martin* u *Il-Fortuna tal-Bakkaljaw*. F'dawn id-drammi qosra l-protesta u t-tagħlim soċjali ta' Aquilina jidhru taħt forma umoristika, filwaqt li t-tezi tiegħu tieħu xeħta aktar serja fid-drammi t-twal, bħal *L-Ikkundannata* u *Arbli fuq il-Bjut*. F'*L-Ikkundannata* Aquilina jikkundanna bla tlaqliq il-bigottiżmu u l-fariżejiżmu ta' ċerti Nsara tal-isem. Dawn l-individwi, rappreżentati mill-karattru ta' Ġeltrude, biex juru kemm huma qaddisin ma jagħtux kas tat-twiddib ta' Kristu u jifgħu il-gebla lejn il-hati mal-ewwel okkażjoni li tipprezenta ruħha. Ġeltrude ma tqisx li Marjon, it-tfajla li

darba zbaljat, issa biddlet ħajjitha. Għaliha, la din it-*ħajja* kienet *ħajja* darba, hi *ħajja* dejjem.

F'Arbli fuq il-Bjut, Aquilina jixtieq juri t-tbatija li tinholq bħala riżultat tad-differenza bejn il-klassijiet soċjali, fejn il-fqir dejjem jispicċa jsefter lis-sinjur. Fl-istess hin, imma, Aquilina jemmen li l-bniedem bħala karattru hu dak li hu, u jekk iċ-ċirkostanzi jinbidlu, dan xorta jaġixxi skont kif isib ruħu fihom. Għalhekk meta fid-dramm il-fqir/il-haddiem, rappreżentat minn Ġorg u s-seftura Karmena, isib ruħu jikkmanda lis-sinjur wara rivoluzzjoni li qalbet il-qagħda soċjali tal-pajjiż, dan jibda jgħib ruħu bl-istess arroganza li kien juża s-sinjur miegħu meta kellu l-poter f'idejh. F'dan id-dramm, Aquilina donnu ried juri li hemm differenza bejn l-idealizmu u r-realtà, għaliex dak li wiehed jixtieq għall-ġid tas-soċjetà mhux dejjem ikun faċli li jintlaħaq.



Fid-dramm *Il-Bniedem li Ċaħdu*, il-protesta ta' Aquilina tkompli tiehu xejra differenti. Din id-darba l-awtur jixtieq jurina li l-ġid li l-bniedem jagħmel, id-dinja spiss tpattihulu b'deni. Dan hu ħafna 'l bogħod mill-viżjoni idealista li l-awtur juri fir-rumanz *Taħt Tliet Saltniet*. Minn kif jidher f'dan id-dramm, Aquilina donnu beda jagħraf li fid-dinja l-idealizmu ħafna drabi mhux hu ppremjat, anzi spiss jispicċa mwarrab u ddisprezzat. Jidher ukoll ċertu xetticiżmu fejn tidhol il-politika. Infatti *Il-Bniedem li Ċaħdu* jista' jitqies bħala l-aktar xogħol realistiku li tana Aquilina f'dan il-qasam. Filwaqt li jagħmel minn kollox biex xorta waħda jkompli jishaq it-teżi soċjali tiegħu, l-awtur issa donnu rrikonoxxa l-fatt li d-dinja hi ingrata mhux biss lejn dawk li ma jaqblux magħha, imma anke lejn dawk li jixtiquilha l-ġid. Biss it-tajjeb jibqa' tajjeb u għalhekk hu xorta sostna t-teżi tiegħu, imsejsa b'mod allegoriku fuq il-*ħajja* ta' Kristu stess, li ta ħajtu għall-istess kotra li sallbitu. Infatti fl-introduzzjoni għad-dramm, l-awtur jagħtina l-ideat soċjali tiegħu, ibbażati kif semmejna fuq il-prinċipju ewanġeliku li għandna nħobbu lil għajrna

bħalma nħobbu lilna nfusna, u fuq it-tagħlim ta' Kristu li "l-ġid għandu jsir dejjem u, għall-bżonn, wiehed għandu jagħti ħajtu għall-kotra".

Dan hu preċiż dak li jagħmel il-Professor Hili, il-protagonista tad-dramm, meta jiddeċiedi li johroġ għall-politika. Dan il-pass jagħmlu mhux għal xi skop ta' akkwist personali, imma għax jixtieq jagħmel il-ġid lil għajru. Madankollu kliem siehbu Andrè, "il-politika hi l-karriera tal-brikkun, karriera li taqsam il-qalb ta' dawk li ma jistennewx ħlief il-gratitudni tal-poplu li qatt ma ħabb lil min jagħmillu l-ġid." joqrob aktar lejn ir-realtà u infatti fl-aħħar tad-dramm il-professor jispicċa ttradut mill-istess persuna li tant ħadem għaliha.

Fl-istudju tiegħu dwar id-dramm *Il-Bniedem li Ċaħdu*, il-Professor Patri Dwardu Fenech O.S.A. iqassam il-karattri fi tliet kategoriji: l-idealisti (Hili), il-prattiċi (Andre) u l-ipokriti (Robbie Gauchi) Id-dramm kollu jikkonsisti f'konflitt dejjiemi bejn it-tajjeb (l-idealista) u l-ħażin (l-ipokrita). Bir-rebħa aħħarija tal-makkjavelljan Robbie fuq Hili, Aquilina jurina kif f'din id-dinja l-ħażin dejjem se jirbaħ lit-tajjeb. Hawn, kif semmejt aktar 'il fuq, imur kontra dak li kiteb f'*Taħt Tliet Saltniet* fejn l-imħabba titpatta b'imħabba. Izda issa moħħ Aquilina hu aktar matur; jinduna u juri f'kitbietu li, avolja hu qiegħed jagħmel hiltu kollha biex jeqridhom, l-ingustizzji soċjali se jibqgħu jeżistu sa kemm il-bniedem jibqa' jgħir għal għajru.

Għeluq

Għaddew aktar minn ħamsin sena minn meta Aquilina kiteb dawn ix-xogħlijiet letterarji u filosofiċi bħala protesta kontra l-ingustizzji soċjali u problemi soċjali oħra li nħabbtu wiċċna magħhom fil-*ħajja* ta' kuljum. Pajjiżna nbidel u l-*ħajja* tjebet f'dak li hu livell ta' għajxien, u għandna ħafna liġijiet godda li jħarsu d-drittijiet tal-haddiem. Madankollu l-problemi żdiedu wkoll u ħadu xejra aktar kerha u tosta. Barra l-isfruttament tal-batut (issa taħt ix-xbieha tal-extrakomunitarji), ħaġa li tant iġġieled kontrieha l-awtur, tqawwew problemi oħra bħalma huma s-serq, id-droga, l-użura u l-prostituzzjoni, u issa l-kwistjoni tad-divorzju. Jiena ċert li, kieku Aquilina għadu ħaj illum, il-ġlieda tiegħu kontra dawn in-nuqqasijiet soċjali ma kinitx tieqaf, anzi kienet titqawwa bil-bosta u kien jiggildilhom b'hiltu kollha kif għamel fil-passat fil-kitbiet tiegħu.

HALLI F'IDEJN MIN JIFHEM!

*Għoxrin sena esperjenza
fit-tiswija ta' bjut li joqtru jew li
jimmoffaw bl-ilma tax-xita...*

GREZZJU BONELLO


lest li jiġi jagħtik parir u stima b'xejn!

Tel: 2155 7694 Mob: 9946 9102



TIEQA FUQ L-AMBJENT (28)

Il-Barbaġann



(Dan huwa t-tmintax-il artiklu minn sensiela dwar l-għasafar li jbejtu f'Ghawdex)

kitba u ritratti ta' JOE SULTANA



Ferh ta' Barbaġann kważi lest biex iħalli l-bejta - diġà jixbah lill-adulti

Ghadni niftakar meta kont tfal, narah għaddej lill-Barbaġann jittajjar filgħaxija wara li jidlam, tajra bajda fuq l-isfond iswed tal-lejl. Konna nkunu l-familja kollha mixhutin barra fuq il-bankina, quddiem il-bieb tad-dar, tard filgħaxija, nittaffew f'it mis-sħana tal-jum saffi. Kuljum konna narawh għaddej ifttex il-firien u l-ġrieden biex jitma' l-frieħ, u nisimgħu l-għajta tiegħu, qisha twerżieqa. Kien jasal ix-Xagħra mix-xaqliba l-oħra, mill-inħawi tal-gholjiet tal-Harrax u ta' Kuljat fejn kien ibejjet. Ġieli rajnieh anke meta konna mmorru f'xi festa r-Rabat, wara li jidlam, jittajjar fuq it-Tokk, u jaqbad l-Għammelin tal-Bejt li jkunu reqdin bil-mijiet qalb il-friegħi tas-siġar kbar tal-Fikus.

Il-Barbaġann huwa speċi ta' kokka, b'wiċċ ċar forma ta' qalb. Fih minn 33 sa 39 ċentimetru, b'fetha tal-ġwienah li tlahħaq minn 80 sa 93 ċentimetru. Għajnejh kbar u suwed, qegħdin fuq quddiem, mhux bħal t'għasafar oħra, fil-ġnub. Minn fuq isfar lewn id-deheb bi f'it griz 'l hawn u 'l hemm u b'tikek suwed irraq fuq dbabar bojod zghar. Minn taht abjad silġ b'xi f'it tikek skuri

li jvarjaw fil-kwantità minn individwu għal ieħor. Ir-raġel u l-mara għandhom l-istess kuluri.

Matul il-jum iżomm f'xi toqba jew xaqq fond fejn joqgħod jognos jistenna l-lejl. Hekk kif ikun qed jidlam joħroġ jittajjar, ihuf biex jaqbad il-firien, ġrieden u hlejjaq oħra, anke għasafar. Il-pinen ta' ġwinħajh huma wesgħin u ħoxnin, imma rotob, bi frenza matul il-ġnub, b'hekk ma jagħmlu l-ebda ħoss meta jkun jittajjar. L-istonku tiegħu ma jkissirx u jiddiġerixxi l-għadam, il-ġlud, ix-xagħar, u r-rix tal-priża li jibla'. Dawn jehles minnhom f'forma ta' boċċi tawwalin u suwed li jixtarr u jtella' minn halqu. Dawn il-fdalijiet jagħtu tagħrif fiex jikkonsisti l-ikel tiegħu kif ukoll xi hlejjaq ighixu fl-inħawi fejn jinstab.

Ibejjet f'toqob u f'sisien, anke fi swar. In-numru tal-frieħ li jkollu jiddependi mill-kwantità ta' ikel li jista' jaqbad, u aktar ma jkun hemm ġrieden u firien fejn ibejjet, aktar ikollu frieħ. Il-mara tibda ssaħħan malli tbid l-ewwel bajda. Minħabba li jgħaddu f'it granet sa kemm tbid l-aħħar waħda, il-bajd ma jfaqqsax fl-istess hin, u b'hekk il-frieħ fil-bejta jkunu ta' eta differenti. Meta jfaqqsu, l-frieħ ikunu miksijin b'rix abjad fin, qisu suf folt, iżda sakemm jiġu biex iħallu l-bejta dan ikunu bidluh u jsiru jixbhu lill-adulti.

L-isem xjentifiku tal-Barbaġann huwa *Tyto alba*. Il-kelma *Tyto* ġejja mill-Grieg *tuto* li tfisser tip ta' kokka



Wied Hanżira - L-aħħar post f'Ghawdex fejn bejjet il-Barbaġann



Ferh ta Barbaġann - għadu miksi b'rix qisu suf abjad


msemmiha f' *manuskritt*, lessiku bil-Grieg, miktub minn Hesychius ta' Alessandrija, li għex fir-raba' jew fil-ħames seklu. Il-kelma *alba* hija l-femminil ta' *albus*, bil-Latin, li tfisser abjad. Bl-Ingliż magħruf bl-isem *Barn Owl*.

Fl-imghoddi kien ibejjet anke fis-swar ta' Chambray u taç-Cittadella fir-Rabat, f'xi sisien matul il-kosta jew ta' diversi għoljiet, kif ukoll f'xi widien. L-ahhar pari li kienu jbejtu fis-selvaġġ f'Ghawdex kienu f'Ta' Ċenç, f'Għajn Barrani (fix-Xagħra) u f'Wied Ħanzira (Mgarr ix-Xini).

Il-Barbaġann kien protett bil-ligi mill-1911 sa l-1934. Wara li kien tneħħa mill-lista tal-għasafar protetti fl-1936, reġa' tpoġġa fil-lista tal-għasafar protetti fl-1980 u suppost li għadu mħares sallum. Minkejja l-ligijiet, par wara l-ieħor ġew meqruda. Illum fil-kampanja m'għadux ikun hemm il-Barbaġann li kien iġhin hafna fil-kontroll tal-firien u l-grieden, li jagħmlu herba fl-uċuh tar-raba'.

RAYMOND CEFAL TAL-KELBA LTD.


- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.

Tel: 2155 7847, 2156 2532

Mob: 9949 3169




SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



Esperti fis-servizzi tal-vjaġġar...



TravelServices
LIMITED

A member of the KDM Group

- Giti...
- Cruises...
- Titjiriet... anke tal-Low Cost
- Lukandi... u akkomodazzjoni oħra
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

APPREZZAMENT

Patri Pietru Pawl Zerafa O.P.

1929 - 2011

Nhar l-Erbgha, 23 ta' Marzu 2011, thabbret il-mewt tal-Professor Patri Pietru Pawl Zerafa li grat fil-Kunvent tad-Dumnikani, il-Birgu, Malta, fl-età ta' 82 sena wara hajja saċerdotali ta' 58 sena mimlija hidma u tagħlim tal-Iskrittura.

Patri Zerafa, li l-isem moghti lilu fil-magħmudija kien Ġwanni, twieled fin-Nadur, Ghawdex fl-24 ta' Frar 1929. Hu t-tmien wild ta' Anġlu u Carmela, u t-tielet wiehed fost erba' ahwa saċerdoti.

Fis-sena 1941 dahal fis-Seminarju tad-Djoċesi, fejn ha l-edukazzjoni sekondarja u kien hemm li beda jhoss is-sejha li jhaddan l-Ordni Dumnikan. Fis-sena 1947, hu beda n-novizzjat, fejn gie moghti l-isem tal-Qaddisin Patruni tiegħu San Pietru u San Pawl. Wara l-professjoni tiegħu, Patri Pietru Pawl studja l-filosofija fil-Kulleġġ tad-Dumnikani, ir-Rabat Malta u wara kompla l-istudju tat-Teologija fl-Università Pontifiċja San Tumas ta' Aquino (Angelicum).

Fl-età ta' 24 sena, flimkien ma' hüh, il-Kan. Piju Zerafa, fid-19 ta' Diċembru 1953 hu rċieva minn idejn E.T. Mons Ġużeppi Pace, l-ordinazzjoni saċerdotali tiegħu fil-Kolleġġjata tan-Nadur. Immedjament wara kompla l-istudji tiegħu fl-*Università Angelicum*, u wara fl-*Ecole Biblique* ta' Ġerusalem. F'Ruma hu kiseb żewġ dottorati, wiehed mill-*Università Angelicum* fit-Teologija (S.Th.D.), u l-iehor mill-Kummissjoni Biblika Pontifiċja (S.Sc.D.). Snin wara, preċiżament fis-sena 1970 l-Ordni Dumnikan tah ukoll il-Maġisteru fit-Teologija Mqaddsa (S.Th.M.).

Mimli gherf u heġġa biblika, Patri Zerafa għallem l-Iskrittura Mqaddsa għal iżjed minn 30 sena shaħ, l-ewwel go Malta, imbagħad għal hafna snin fl-*Angelicum* ta' Ruma, u f'diversi Istituzzjonijiet oħra, bħal *Venerabile Bede College, Mater Ecclesia*, id-Dar tal-Istudji tal-Patrijiet Karmelitani go Ruma, fl-Istitut Pontifiċju *Regina Mundi* u fl-Istitut Superjuri tax-Xjenza Reliġjuża *Mater Ecclesiae*. Hu estenda l-missjoni tiegħu tat-tagħlim ukoll barra minn Ruma: għallem fis-Seminarju Reġjonali ta' Viterbo, u ukoll barra l-Italja, fi *Spalding College, Louisville, KY*, gewwa l-Amerika

u l-Malta, fejn ta kors tal-B.A. fl-Università tal-Istat.


Billi kien jaf diversi lingwi, bħal-Latin, Taljan, Ingliz, Franciż u anke Spanjol, Professor Pietru Pawl Zerafa kiteb diversi artikli xjentifiċi f'hafna rivisti u ukoll ta konferenzi quddiem udjenzi varji, b'mod partikolari gewwa Ruma. Barra dan kollu, Patri

Zerafa kien msejjah bħala Konsultur Għall-Kummissjoni Pontifiċja għall-verżjoni ġdida tal-Vulgata. F'Malta hadem bħala membru fil-Kummissjoni Teologika tal-Arċidjoċesi u kien ukoll membru tal-Għaqda Biblika Maltija, fejn ta sehem għat-traduzzjoni tal-Bibbja bil-Malti. Ismu nsibuh imniżzel ukoll bħala kontributor fi "*New Catholic Commentary on Holy Scripture*" 1953 / 69.

L-iktar li jispikka fil-personalità ta' Patri Pawl Zerafa, mhuwiex l-għerf kbir li kellu, imma l-hajja sempliċi, is-sincerità u l-imħabba tiegħu lejn in-natura. Lill-holqien madwarna kien iħobb isejjahlu, "Il-Katidral ta' Alla". Kien bniedem mimli spirtu reliġjuż u dedikat fix-xogħol tiegħu.

Patri Pietru Pawl li kien beda l-mixja tiegħu fis-Seminarju tagħna, qatt ma nesa dak li ha mis-Seminarju, avolja hawnhekk għex biss l-ewwel snin taż-żgħozija tiegħu. Bħala ex-Prokuratur ta' dan is-Seminarju, jien ma ninsa qatt, - u dan l-apprezzament qieghed niktbu l-ewwel u qabel kollox b'sens ta' gratitudni lejha, - il-kontribut kbir li tana flimkien ma' Fr. Joe Agius O. P. li preżentament hu Rettur Manifiku tal-Università San Tumas t'Aquino f'Ruma, sabiex is-Seminarju Djoċesan seta' jigi affiljat ma' din l-Università Pontifiċja. Permezz t'hekk, l-istudenti tagħna setgħu jibdedw jakkwistaw il-Baċcellerat fit-Teologija. Ta' kull sena, sas-sena l-oħra, Patri Zerafa kien jigi biex f'isem l-Università jattendi bħala osservatur waqt l-eżamijiet orali tal-istudenti tat-Teologija fl-ahħar Kurrikulu Akkademiku.

Mhux biss l-Ordni Dumnikana ta' Malta, imma Pajjiżna, u b'mod speċjali n-Nadur li tiegħu Patri Zerafa kien u jibqa' iben denn, għandhom għax ikunu kburin bih u bil-kontribut kbir li ta kull fejn kien. Kien għalhekk li l-Kapitlu tal-Kolleġġjata tan-Nadur fis-sena 1995 hatru bħala Kanoniku Onorarju, deċiżjoni li ntlagħhet b'ferh anke mill-Provinċjal tad-Dumnikani, Patri Ġorġ Frendo, illum Isqof fl-Albanija li f'ittra mibghuta u ffirmata minnu lill-Kapitlu Naduri esprima dan il-ferh u qal: "Patri Zerafa xeraqlu dan l-unur għax għamel gieħ lill-Provinċja Dumnikana u lill-Parroċċa tan-Nadur, fejn twieled u trabba."



Mons. Ġużeppi Cauchi

Mix-Xena Sportiva F'GHAWDEX

minn Joe Bajada



Korsijiet għar-Referees Prospettivi u Coaches f'Għawdex

Il-Gozo Football Association b'kollaborazzjoni shiha minn naha tad-Dipartiment tar-Referees u tač-Ċentru Tekniku tal-Malta Football Association, fil-jiem li għadew organizzaw tliet korsijiet f'Għawdex.

L ewwel Kors kien dak riservat għar Referees Prospettivi fejn numru sostanzjali ta' hdax attendew b'čertu entużjażmu, kif ukoll temmew il-kors b'suċċess. Dan jawgura tajjeb biex in-numru ta' referees Għawdxin ikompli jżieded.



It-Tieni Kors kien dak immirat għal Coaches li jgħib il-kwalifika ta' CYF. Hawn tant kien hemm konkorenza qawwija li applikanti, madwar hamsin, bil-grupp ikollu jinqasam fi tnejn. Hawn il-Gozo F.A. ssussidjat parti sostanzjali minn dan il-Kors għax temmen bi shih li investiment f'dan is-settur huwa fundamentali għat-titjib tal-logħba fil-gżira Għawdxija.

It-Tielet Kors kien dak tal-UEFA C Diploma tal-Coaching. Dan kien mifruq fuq sitt partijiet bil-parteciċpanti kollha kienu jipposedu č-čertifikat tas-CYF. L-ewwel erba' Modules inżammu fil-Gozo Stadium u fil-Kwartieri Generali tal-GFA (prattika u teorija), bil-hames waħda tkun ta' sitt sezzjonijiet ta' tahrig fin-nursery rispettiva, u l-aħhar module kien l-eżami.



Anke dan il-Kors kellu parti qawwija ssussidjata minn naha tal-GFA. Dawn il-Korsijiet saru wkoll minħabba l-fatt li mill-istaġun li ġej, min ma jkollux xi liċenzja mhux ser ikun jista' jithalla joqgħod fil-parti ristretta tal-pitches fejn isir il-logħob organizzat mill-Gozo F.A. u l-Gozo Youth F.A.

Dawn il-Korsijiet tal-Coaching tmexxew minn membri tač-Ċentru Tekniku tal-MFA fosthom Stephen Grima, John Buttigieg, Carmel Busuttill, Joe Mallia, Josef Mansueto, Mark Buttigieg, Charlie Sciberras, Dr. David Attard u Christopher Fenech. Personalitajiet oħra bħal Fr. Hilary Tagliaferro (Chairman tal-Youth FA Maltija), Robert Gatt (Direttur tač-Ċentru Tekniku tal-MFA), Bjorn Vassallo (CEO tal-MFA) u Alvin Grech (President tal-GFA) indirizzaw lill-parteciċpanti.



MARIO
DISPENSING OPTICIANS

57, MAIN GATE STREET, VICTORIA, GOZO.
Prop.: Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31



HILITE

HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places


113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Qaddisin u Festi f'Ghawdex



*Versi ta' Dun Geoffrey G. Attard
Ritratti ta' J.W. Psaila*

5. IL-MADONNA TA' POMPEJ





*F'nofs it-triq li minn tač-Ċawla
tieħdok f'Misraħ San Frangisk
Tilmaħ knisja tal-Madonna
Omm tas-sliem u l-barka u riżq.*

*Knisja ħelwa Dumnikana
tal-Madonna ta' Pompej
li tħegġigna biex nitolbu
fiż-żmien t'issa w għal li ġej.*

*Kwadru ħelu tal-Pisani
wild il-belt ta' Ħaż-Żebbuġ
din il-knisja ħelwa jzejjen
fejn isib kenn il-mifluġ.*

*Il-Madonna b'Ġesu' ckejkjen
fuq ħoġorha – lilna trid
ir-Rużarju kuljum ngħidu
biex trodd fuqna barka u ġid.*







Djamanti ta' Għawdex

Ritratti ta' Dun Dumink Camilleri

II-QIMA LEJN IL-MADONNA TA' PINU




Is-Santwarju Nazzjonali



Niċċa fin-Nadur



A unique tool to finance your **home loan** whilst making your money work harder...



The **aplus** is a unique product that combines your home loan with your current, overdraft, deposit accounts and debit cards - all in a single account. This effectively lowers the amount of borrowing on which you are charged daily debit interest, enabling you to maximise your savings.

You start saving immediately:

- Reduced processing fees;
- No Bank legal fees;
- No Bank architect fees;
- A very competitive interest rate;
- No early repayment fees;
- FREE APS Premier Card;
- FREE APS VISA Debit Card for the first year;
- FREE Travel & Purch. Protection Insurance;
- No standing order charges for insurance premiums and much more...

Terms and conditions apply and are available on request.
APS Bank Ltd. is licensed to undertake the business of Banking and to conduct Investment Services business by the Malta Financial Services Authority and is enrolled as a Tied Insurance Intermediary under the Insurance Intermediaries Act 2006. The Bank is also a participant in the Depositor Compensation Scheme established under Legal Notice 369 of 2003.



100 YEARS OF COMMUNITY BANKING

Customer Support Centre: 2122 6644
or visit any of our branches in Malta and Gozo.